


DITÈÈKIIBWA ³

 ...-neetu Neville. Mwoyi wenu awu mu dinda emu, nwênù kalaasa. Tudi ne disanka dyàbûngì dya kwikala baalukile cyakabidi bwa kunusekelelaku cyakabidi mu Dîna didi dikumbàne mu byònsò dya Mukalenge Yesu adi. Ndi ne dyeyemena ne nwênù nudi bapicìle mu lumingu lwà butumbi lwà diMutumbisha ne lwà mabenesha.

² Anu mu dibwela mu dinda emu, mêmè kutwilangana ne mwânà mukese wa balume kaaba kàka ne yêyè kumpeesha kataata kakese kazòla Mwanjelo mulami mwikàle ùtàngila twânà tukese tubidi. Kadi ncivwa mumanye ne ki yêyè awu Daulton, Daulton mwânà wa balume mutekete awu to.

³ Ne mwab'ewu kwâpici ndambu wa mbingu anyi ndambu wa...Kùkaadi bu mbingu yibidi nanku awu, kùvwa taatù kampanda, taatù mwena Kilisto, uvwa mulombe bwa mwanende nsongààkàjì wa citende uvwa kàyi mwanjì kwikala mwena Kilisto to, pàcivwàye mwimane mu mulongo wa babeedi. Ki Nyuma Mwîmpè kwambaYe ne: “Ndi—Ndi nkupeesha mwaneebe awu.” Nenku's ki yêyè mwine mwânà wa bakaji awu mu dinda emu, musungidiibwe ne mubatijiibwe mu Dîna dya Mukalenge Yesu, musòmbe pa cibumba cya ku cyambilu, anu mùvwà Nyuma Mwîmpè mwambe amu. Ne bakwabo bânà mbasòmbe bònsò mwaba awu. Ndi mumanye ne dikù dya Daulton didi ne disanka.

⁴ Ndi mmona inábànzà mutekete kwàka uvwabò benzele disambila bwa mwanèndè wa mu diboko mu dyalumingu dyàshàadi edi, uvwabò bèèla meeji ne ùvwa ùfwa awu. Ndi mmona ne mwânà awu ùcidi anu neetu mu dinda emu, ne twètù tudi ne disanka dyàbûngì bwa bwalu abu, mwaneetu wa bakaji. Bàvwa bèèla meeji ne ùvwa ne disaamà dya misunya yènda yiteketa, kadi kàvwa naadi to. Pa nanku tudi ne kusakidila kwàbûngì.

⁵ Ndi mmona balunda beetu bàà bîmpè bònsò. Ndi mvuluka muntu mulume ewu pàakalwàye kùndi mu muyiiki wà pabwàwù wà babidi ku—ku Chautauqua musangu kampanda, ngeela meeji mmùvwàbi. Twàkadyà neebe didya dya mu dinda pamwe ne mukajeebe ne bânà beebe, ngeela meeji ne civwa... anyi wêwè ne mukajeebe, anyi nne bânà beebe kabidi, eyowa's. [Mwaneetu wa balume kampanda ùdi wàmba ne: “Middletown.”—Muf.] Middletown, ku...Kadi tuvwa bònsò... Nyewu ngápù mwoyi dîna adi, pa nanku mêmè ndi ndibiikila anu ne n'Chautauqua. Eyowa's, mukalenge. Bààbûngì bàà ku balunda bàanyi bàà bîmpè.

⁶ Mwaneetu wa balume Charlie Cox ne Mwaneetu wa bakaji Nellie bàdi kaaba aka aba, bàdi kúndi bu díkù dyànyì diibìdì, ne nwênù kanwenaku bafwànyìne kwikala cìngà cintu to anu bàna bàànyì balela. Ntu nya kuntwaku, kwòkù aku nkúntù ntamba kupicishila cikondo cyànyì cya dyololokaku, nkwòkù aku. Yèyè ki cilembi cya nshindi cya citàmbe bwìmpè bwa mu Kentucky pàndì mèmè nsanganyibwa mu Indiana. Ne pa nanku Indiana . . .Nenku Charlie, ndi nkwambila ne ndi anu njinga bikole, ndyumvwa menemene anu bu ne bivwa bikèngelakù bwa mèmè kuya kakwataku ndambu wa mishipa ya kàpìteenà ayi anyì mishipa ya nkàlàshì ya tushoonyitushoonyi kumpala kwa mèmè kwasa lwendu bwa kukùya. Ndi bushuwa ndyumvwa anu bu ne ndi mufwànyìne kucitwala bikole.

⁷ Mwaneetu Parnell . . .Par- . . .Arnett, wa mu Lou- . . .Caroline du Sud. Nenku Mwaneetu . . .Ee, anu bààbùngì bashìlèshìlàngàne kaaba aka bàà ku myaba mishìlèshìlàngàne, bàdi balwe mu dinda emu bwa kutukumbulaku.

⁸ Nudi bamanye's, twètù katwena ne buumambàlà bwa pabwàbù kaaba aka to. Tudi anu ne bwobumwe bwa muntu ne mukwende, pàdì Mashi a Yesu Kilisto, Mwànà wa Nzambi, àtùkezula ku bubì bwònsò apa.

⁹ Mpindyewu, tudi munkaci mwa kwenza dilonga dilenga dya dikema, anu dya butumbi's. Ne tudi, nangananga mèmè ndi . . . mumanye ne, didi dìnànkisha, ne ndi mumanye ne nwênù bònsò didi dìnùsànkisha peenu. Misangu mikwabo ntu mbanga munda mwa dituku dijima, ngaakula pa cyòcì aci anyì mbala pa cyòcì aci, ngangata mvensa mitwe ku yibidi ne ndítwa mu Mifundu, nenku katanci aka anyì, nkààdì muumuke ku Genese muye kwobeka ku Bwàkabuulwibwà, nya anu kuya.

¹⁰ Nenku, nudi bamanye's, ndi muswe kwangata cikondo citùdiku bafwànyìne—citùdiku bafwànyìne kwangata Mukanda wà—wà Ebèlù, ne kwangata anu bu mùdì . . .Ee, pààbangà muvù wà nshindi, bu mùdì ngondo wa citeem- . . .lwà ku ngondo wa dikum- . . . wa mwandamukulu, nudi bamanye's, ne kutungunuka too ne ku cikondo cya kuya dyàmwàmwà dya mbù, anu diloolo ne diloolo dyònsò pa Mukanda wà Ebèlù, anyì Mukanda wà Ekèsòòdè. Mushindu wùvwà Nzambi, mu Ekèsòòdè, ùpàtula cisàmbà Cyèndè mu Ejiipitu, cimwangi's! Cifwànyikijilu cilenga cya dikema cyetu twètù mpindyewu biikàle tudilongolola bwa cyetu cimwangi. Cìdi, kaa, cìdi ncintu cilenga cya dikema. Mifundu yònsò mu kaabujimà mmiswikakane anu pamwe, ne yidi Bwalu-bulonda bunene bumwepele.

¹¹ Mpindyewu, bwa mu dinda emu tucìdi—tucìdi anu mu Mukanda wà . . .Tuvwa ne cya kwangata nshapita yisatu ya kumpala ya—ya Mukanda wà Efèsò. Mukanda wà kumpala wà

Pòlò mufundila beena Efèsò ku Efèsò, mwikàle ùteeta, mwikàle ùshikika ekeleeziya bilondèshile myaba. Nenku kumpala menemene kwa twètù kucilenga, tudiku mwa kwangata anu kasunsa kamwe anyì tubidi cyanààna bwa disambila, kumpala kwa twètù kucyenza.

¹² Éyì Mukalenge, Nzambi wetù, tudi tubwela mu Bwikadi Bwebe mpindyewu, katùyikù bakùmbànyine mutùdì emu, kadi tudi bamanye ne kùdì Mulambu wà Mashi mwaba awu mwindile, mwikàle wùtùkezula ku bukooya bwònsò, ne mwikàle wùtùleeja kumpala kwa Taatù, katùyi ne cya ditùbanda naaci to, katùyi ne kalema to. Kakwena kantu nansha kamwe katùdiku bafwànyine kwenza bwa kukumbanyina ciine eci to. Kadi bwalu Yesu mmwenze cyòci eci bwetu twètù, tudi twinama ne kudipwekesha kwònsò ku Bwikadi Bwèndè ne Dìna Dyèndè, biikàle tulomba bwa Wèwè kutumaku Nyuma Mwìmpè munkaci mwetu mu dinda emu. Ne bu mùdìbi ne mèmè ncyèna mwena teoloji anyì mumanye mwa kutèeka Mifundu mu bulongame to, kadi mwikàle anu nzuka ne mwikàle ne dyanyisha pa kuumwva Nyuma Mwìmpè pàdìYe ùdìmwèneshila ku buumùntù bwànyì mèmè, swaku bwa Yèyè àtùbènèshè twètù bònsò patùdì tubala Dìyì Dyebe difunda apa, bwa kulwaDi kutùdì Mwoyi wà Cyendelele. Enzaku nanku, Taatù. Tudi tulomba nunku mu Dìna dya Yesu ne bwa bwalu bwa Yesu. Amen.

¹³ Mpindyewu ndi mufwànyine kwanji kwamba dyambedi mwòmò emu ne, dìbà dyònsò dìndì mufwànyine kwamba nì ncinyì nì ncinyì cyònsò cìdì cifwànyine kwikàla cìbèngangana, kaciyi cìsòmbà bìmpè to, pàmwàpa kakùyi mpatà to ciikàle cibi bilondèshile wenù ndongèshilù, anyì cintu kampana cyùdì kùyì mufwànyine kwitaba to, mèmè ndi mutwishibwe ne Nyuma Mwìmpè, Yèyè neacivwije citwè mukele ne citwè nsukaadi mu mushindu wà ne kakwàkwikalakù. . . kakwàkwikalakù cilendwishi to nansha cikese. Nwamonu anyì? Ne neciikalè—neciikalè ku dinanga ne ku bwobumwe, bwa ne cìdì. . . Cìdì mmu meeji awu mùdìci cyambiibwe.

¹⁴ Nenku byònsò ebi mbibange ne diyisha dya dyalumingu dishààle, ngeela meeji ne mmùvwàbi, mu dinda dya dyalumingu dishààle, dya *Mfùmù Mubèngùibwe*. Kùdikù muntu ukàadi ne mukaba wà mèyì awu anyì? Ngeela meeji ne bàdì naayi, ne nudi mwa kuyìpeta panwikalà nuyìjinga: *Mfùmù Mubèngùibwe*.

¹⁵ Mpindyewu anu mu matuku makeke cyanààna netubangile ku. . .mu Middletown mwàmwa, mu Ohio. Tudi baswe bwa aba bònsò bàdì ne diikisha dyabo—dyabo dilongolola bwa ciine cikondo aci bìikalè batwishibwe bwa kудisangisha neetu kuntwaku, bwalu tudi tutekemena cikondo cilenga cya bwobumwe mu Middletown, mu Ohio. Docteur Sullivan yèyè ngudi mfumu, ngeela meeji, wa comité. Ne nekwikalè maloolo ataanu bwa cyòci aci, mèmè nènyiiishè bu—bu mwakudi mubiikiidiibwe ku Mpungilu wa Buloba bujimà wa Ekeleeziya

wa kàyi ùsungulujangana bilondèshile cyena Mangumba awu. Ne dîbà adi—dîbà adi paanyima pàà cyôci aci, nekwikalè dyetu disangisha twêtù biine kubangila dîbà adi. Tudi bacilongòlòle bwa kuyaci too ne ku matuku a ngondo dikumi ne abidi, kadi biikàle bùumvwangane ne tudi mwa kutùngunuka too ne mu lumingu lukwabo paanyima pàà cyôci aci, biine abi biikàle anu bilààle ku mushindu wàlombolà Nyuma Mwîmpè awu. Twêtù bônso tutu baswe kulombodiibwa kùdì Nyuma; anu cidì Nyuma wamba bwa kwenza aci, dîbà adi kucyenza ne lukasa lwônso.

¹⁶ Nenukù tùvulukàayi patùcìdì tutumikila Nyuma apu ne, dilesònà dinene ditùdì baswe kuyiila ndya ne, katwikadikù tulwijakaja to. Nwamonu's, angataayi dîbà dyàbùngì, ikàlaayi ne diitabuujà. Twêtù balòmbe Nzambi cintu kampanda, kuvuluka ne, Nzambi ùtu wàndamuna disambila. Yèyè ùtu ùcyènza mu cikondo Cyèndè Yèyè, mushindu wùdici citàmbe bwîmpè awu, ùcyènza anu bwa kwikalaci cikumbànàngane bwetu twêtù. Kadi pìikalàbi kabiyi nanku to, dîbà adi citùdì twenza kaaba aka mu dinda emu ncinyi? Ncinyi—ncinyi citùdì tulakila mukana twamba mutùdì beena Kilisto? Nzambi. . . Eci cyôci kaciyi Dìyi dya Nzambi to, dîbà adi kì nDilelela nansha, dîbà adi's tudi tusanganyibwa bàà munkaci mwa bantu bàdì batàmbe kwikala bakengeledi bàà luse.

¹⁷ Mémè ndi ne disanka dyàbùngì dya kwikala musangishe mwoyi wànyì pamwe ne bààbùngì kaaba aka bàdì bamanye ne Eci n'Dìyi dya Nzambi didì kadìyikù mwa kupangila to. Nenukù Dyôdì, Dyôdì didi Dìyi ne Dìyi dyônso anu Bulelela, Dìyi ne Dìyi dyônso dyàCì, katùpà kààDì kônso. Ne ku ngàsà wa Nzambi, mvwaku mupete dyèsè dya kumona Buloba butwàsà lwendu bwa kuya dîngà dituku.

¹⁸ Makeelela (Bantu kabàtu bamanye ne mbikondo kaayi bya dibungama dikole bitù bilwa pamwe ne mudimu wà bwambi wà mushindu ewu to), mvwa mubungame anu menemene, ki mémè kwambila mukàjàànyì ne: “Mémè nkààdi ne dijinga dya kukwata njila kuya mwine.”

Yèyè kwamba ne: “Cyùdì wambidila nanku ncinyi, Bill?”

Mémè ne: “Kaa, panwapa ndi ne ntatu ne bikwabo.”

¹⁹ Nenukù kwenzekabi dîbà adi anu bu ne Nyuma Mwîmpè wàkamba ne: “Udi muswe kubicinguluka anyi? Udi—udi ukeba bwa kubyepela anyi?” Nwamonu anyi?

²⁰ “Bwàlà,” mûngààkambà, “ndekèlè anu ngùimanè kumpala kwabi byônso bwa nkungamangane naabi. Nwamonu's, anu. . .” Nwamonu anyi?

²¹ S'mbitàmbe bwîmpè's. Ne meeji matooke ônsò, mu bulelela, ndi ngamba nunku cîndì mudimwene ne àànyì abidi, cya ne paanyima pàà mwoyi ewu mumane kujika, tudi tubwela mu Buloba bùdì dyàmwàmwà dya cyônso cidì ní nganyì ní nganyì

mufwànyìnèkù kwelela meeji aci. Ne kwòkù beenyi kaaba aka, ndi mutwishibwe ne kanwena. . . Ndi ndomba Nzambi bwa kanwikadiku nwâlwa kungangata bu mukoleshi wa maalu to. Ndi—ndi muswe ne, kwòkù cintu kampanda, nkwikala ne meeji matooke ne kwamba Bulelela. Kadi mbifwànyine kwikala ne dikwacisha kùndi ku cinyi bwa kwamba cintu kampanda cya mafi pàdiku—pàdiku búngi cyanààna kaaba aka bìdì Bulelela? Twètù, bwa cinyi bikèngela bwa twètù kwamba cintu kampanda cya mafi pa bwalu abu? Nwamonu anyi? Cyòci aci, s’Cidi anu Bulelela.

²² Nenku, kabyena bikèmesha to, ndi ngiitabuuja ne Pòlò wàkambwibwa mu dyulu diisàtù, ne wàkamòna bintu bìvwà kabìyi kwamba. Kadi dīngà dituku wàkamba ne: “Bìdì dīsù kadìyi dyanjì kumona, bìdì dicì kadìyi dyanjì kuumvwa, anyi bìdì kabìyi byanjì kubwela mu mwoyi wà muntu, bìdì naabi Nzambi (mu cibucilu) bwa aba bàdì baMunange.”

²³ Kaa, twètù’s tudi basòmbèle. . . Tudi basòmbèle mu mushiki wà bukooya pànwapa apa, ki cyònsò cìdiku, anu mushiki wà lukutukutu mùle tente ne— ne mwìshì wà ku bukooya mwikàle wòshika bitekete bitekete. Wà. . . Nansha twètù katùyi tuditampakajanga naabi twètù biine, mu byòbì abi mmutùdì basòmbèle, mùdì mwìshì wùfùmina mu makàlà a mudilu a mpekaatu ya yifwima mìshì. Cimwe cya ku bintu bìdì bitàmba kwendeshangana ku mwoyi cìndiku mèmè ewu mwa kwelela meeji, s’mmushiki wà bukooya bwa mu cimenga munkaci mwa kwoshika’s. Kacya wèwè ukàadikù mufike pabwìpì ne cya nanku awu anyi? Mupuuya mubyàmùbyàlè, mutàpile twìshì wà mwìshì wùdì wùfùmina mu bukooya bwa mishindu yònsò awu. Nenku—nenku wèwè weyela cyòci aci, s’neciikalè anu cikukùvumuna myoyi ya munda.

²⁴ Ndi mvuluka pàakakèngelàbì bwa mèmè kuya mu New Albany, lwà ku. . . kwìnshì kwa Mùsèèsù wà Dikumi ne mwandamukulu, kùvwa kale wàwa kùsanganyibwà mushiki wà kale wà bukooya, bìvwa bikèngela bwa mèmè kukùya bwa kwenza mudimu wà dyangata mafutu kuntwaku ne kubala ma compteurs. Ne mvwa anu nciina bikole dituku divwàbì ne, njjila wa dikumi ne mwandamukulu awu, pàvwàbì bikèngela bwa mèmè kenza mudimu awu muntwamu, bwalu bivwa ne cya kutùma mupùùya mubyàmùbyàlè awu. Kadi nansha nanku, mwaba awu wùvwa wùsanganyibwa mibidi ya mpuku ne mbwa ne bikwabo byònsò, nudi bamanyè’s, yivwa yifwima ne mwìshì wà kale awu wùbàndilamù.

²⁵ Mpindyewu, nansha nanku, ki cyòci aci citùdì tufwànyikija ne mwoyi wà panu ewu, wà mwìmpè menemene awu. Ciikàle anu cìfwima mìshì, mpekaatu ùnunkakana myaba yònsò, mutùdì mwa kwamba, mu ngaakwilù wa nyuma. Kadi, kaa, mwaba wùdì lupepele lùtuutakù ludìlekèlèlè, ne byònsò bìikàle bilenga ne ditalala ne disanka ne Mwoyi wà Cyendelele, anu dyàmwàmwà

dya musulu menemene. Kadi tudi mu mvita, pa nanku katwikadi anu badyādiye panshi twamba ne: “Tūlwijakajāayi bwa tūkafikē dyāmwāmwa” to, twàngatāayi yōnsò utùdì mwa kwangata awu bwa twamona mwa kamufikisha dyāmwāmwa. Eyowa.

²⁶ Nenku mpindyewu kiipàcìlà kàà màleesònà aa nkàà kwelesha lwongò aba bàkaadi bamanè kusabuka baye mu Buloba abu. Kiipàcìlà kàà cyòcì eci, kàà dilonga dya Mukanda wà Efèsò ewu edi, nkàà kushikika ekeleeziya bilondeshile myaba mwaba wùdiye kakùyi mpatà to mwimanyine mu Kilisto. Ncifwanyikijilu cya Dipungila Dikulukulu ne Mukanda wà Yoshùwà, mùvwà Yoshùwà mwabanyinangane myaba amu. Mu dyalumingu dishàale tuvwa bacìlongè, mùvwà Yoshùwà mwabanyine muntu ne muntu buloba. Ne wàkacyènza ku disonsodiibwa.

²⁷ Mushindu wùvwà Mòsà...mupatule cisàmbà aci mu Ejiipitu, matungulu a ayè, pwârô, mubàpàtùlemù, ne mubàpèeshe mwaba wàkalayà Nzambi bidimu nkama yinaayi paanyima...anyì bidimu nkama yinaayi kumpala, ne Úvwa mwà kubàbweja mu mwaba kampanda, buloba bwìmpè mùvwà mabèèle ne bwìcì bìtuuta nkòkà. Ki Mòsà kulombolaye bânà bàà Izaleela abu too ne ku buloba abu, kadi kàyi mubàsabwìshà ne kubafikisha dyāmwāmwa to.

²⁸ Kadi Yesu, bwa cisàmbà cya nyuma, bìikalà mwa...bàtu batùlayè twètù Nyuma Mwìmpè kacya anu ku cibangidilu, Yesu mutùlombòle too ne ku mulayi. Kadi Nyuma Mwìmpè mmulwe, bu Yoshùwà, bwa kuya kakwata ne kulombola ne kuludika ne kwangata buloba abu, anyì kukwata ekeleeziya bu wendè. Tudi tusangana, bwà kwamba menemene, dībà adi, ne, mu wetù... .

²⁹ Mpindyewu mwaba ngwôwò ewu, pàmwăpa, wùdì bantu bafwànyìne kwela meeji ne ndi ne cyakwidi cikayabale ne nteeta bwa kukèèka bânà beetu. Kí nnanku to! Nzambi ikalèku Mulumbulwishi wanyì, kí nnanku to. Nwamonu anyì? Ndi nteeta anu bwa kufunkunaku cintu kampanda cìdì Bulelela. Nwamonu anyì? Twètù tudi basungule balombodi, bàà bantu, pamutu pàà bulombodi, balombodi, bulombodinè bwa Nyuma Mwìmpè. Tudi baswe bwa bantu bàtwàbànyìnè cyetu citùpà ne bàtùlombòlè, mangumba bu mùdì ba-Méthodistes, ba-Baptistes, ba-Presbytériens, ba-Luthériens, Église de Christ, beena Mpenta, ne mangumba mashiilèshiiàngàne, bwa kutèèka bulongolodi kampanda bwenzè bu ne ki cileejiilu, ne twètù tulonda ciine aci. Kadi twètù tudi... .

³⁰ Kaaba nansha kamwe mu Bible kabyenaku bìkèngela bwa twètù kwenza cintu bu nanku nansha. Kakwena Mufundu nansha wumwe, mu Bible mujimà wa Nzambi, mùkaadiYekù muvwije ekeleeziya bulongolodi anyì mùkaadiYekù nmwambe bwa bulongolodi kampanda nansha, kaaba nansha kamwe mu Bible. Kàdi misangu yōnsò anu bibèngàngàne naaci. Yèyè kí

mmuswe bwa twètù kwikala benjiibwe mùdi bintu bya pa buloba to. Yèyè mmuswe bwa twètù kwikala bàà pabwètù, batèèka ku luseke.

³¹ Mpindyewu ncyèna njinga kwamba ne twikala “bakùtàkàne” to, mutùdi tucibiikila. Ndi njinga kwamba ne kwikala cisàmbà cibìikidiibwe bwa kupatuka, kaa, ditunga dya cijila dibènèshìibwe, dya bantu biikàle ne nsòmbelu yìdi kumutu kwa bundu, biikàle twenza maalu, tuditwàla anu mùvwàYe Yèyè mufwànyìne kuditwala amu, ùkwàta mudimu munda mwetu, bwalu twètù tudi mudimu wà byanza Byèndè, bafùkiibwe mu Kilisto Yesu bwa byanzedi bìmpè.

³² Mpindyewu, mu diisàtù diloolo, bààbùngì bàà kunùdi kabàvwapù mu diisàtù diloolo to, kadi tuvwa babwelè mu . . . ngeela meeji ne mmvensa mwi3 anyì . . . To, mmvensa mwi5.

. . . ku ditèèkiibwa, anyì dishikikiibwa dya cisàmbà . . .

³³ Mushindu wùdi Nzambi, ùteeta bwa kushikika cisàmbà Cyèndè, ne pàdi Nzambi ùshikika umwepele, dìbà adi, kaa, ekeleeziya yònsò mujimà ùswa bwa kwikala mùdi umwepele awu, kwikala ne bintu bya mushindu wumwewumwe awu, kwenza bintu bimwebimwe abi. Tudi basongùibwe bishìilàngàne, tudi benjiibwe bishìilàngàne, tudi benjiibwe ne ngiikàdìlu mishiilàngàne, ne tudi bashikikiibwe myaba mishiilàngàne, muntu ne muntu bwa mudimu mushìilàngàne; pàmwàpa umwe bwa mudimu wà mushindu anu mukese menemene, mukwabo bwa mudimu munene. Ngeela meeji ne ùvwa n’Davidi anyì umwe wa ku baprofeta, nyewu ngàpù mwoyi mpindyewu, wàkamba ne: “Mbipiciibwe ne mèmè mwikàle cituutwidi cya makàsà cya ku Nzubu wa Mukalenge, pamutu pàà kwikala . . . kwikala musòmbèle mu ntenta pamwe ne beena lwonj- . . . beena lwonji.”

³⁴ Mpindyewu netwánjì kwimanaku anu kakese pa ditèèkiibwa, mvensa mwi5, tuteeta bwa kwenda kupweka kwinshi ne mwetu mwònsò. Kadi mpindyewu nwavulukaayi cyena-bwalu, cyònsò cidi anu pa dishikikiibwa. Mbanganyì bàdi bumvwe aci? Twánjibi kuumvwa nuyàmba bònsò pàmwè túng: “Kushikika Mubidi wà Yesu Kilisto bilondèshìle myaba mu Kilisto mùdi Nyuma Mwîmpè ùtùlombwela.” S’ki bwalu mbwòbù abu, bwa mpindyewu kaayi twacyũmvù, nwamonu’s. Kutushikika bilondèshìle myaba, Mukanda wà Efèsò ngùdi ne cya kwenza aci.

³⁵ Nenku tàngilàayi mulongeshi wa cikunda ewu, Pòlò. Cintu cya kumpala cidiye wènta ncyà kutònkola mmwènenu yònsò wa didìshìnda ne diya lwònsò awu. Kutonkola mmwenenu yònsò wa “kwikala mwena Kilisto leelu kadi maalaba ndènduka, ne dyàbwàbwa Nzambi ùmpìisha ne dituku didì dilondà ndèwuluka.” Ki lukutukutu ndwòlò alu! Mpindyewu eci cidi . . .

Mukanda ewu kî mmufundà bwa dilongesha dya butangadiki, mayiisha a batangadiki to. Twêtù katwena...Mémè ncitu ndenga cyôcì eci mu budimi bwa bwambi to. Ndi ntwadila ekeleeziya eci, bwalu Pólò wákacyàmbila bansantu, aba bàdì babìikidiibwe ne balamiibwe, ne buujìibwe ne batèèkiibwe ku luseke, ne biikàle mu Nyuma Mwímpè, bamanè kwikala mu Buloba bwa Kaanàànà. Yêyè ùdi ùteeta bwa kubambila bôbò, cintu cya kumpala ne, kuumusha mu meeji ebe amu ne neujimine ne newènzè *cikampanda*, ne udi ne bwôwà bwa *cikansanga*. Kwikadiku ne bwôwà bwa cintu nansha cimwe to, bwalu yêyè ùdi ùteeta bwa kukwambila mwaba wûdì, wèwè udi nganyì, mushindu kaayi wûdì mwimane.

³⁶ Mpindyewu, udi mufwànyine kwenza bintu bibi, ne musangu wónsò wûdì wenza cintu cibi wèwè neucipetele difutu. Eyowa's, mukalenge, wèwè's neupole cyûdì ukùna aci! Kadi aci kacyenaku citàngila lupandu lwebe to nansha kakese. Paùdì ulediibwa ku Nyuma wa Nzambi, wâpecì Mwoyi wà Cyendelele ne kwèna mwa kufwaku to anu mùdì Nzambi kàyikù mwa kufwa amu. Wèwè udi citùpà cya Nzambi, udi mwànà wa Nzambi.

³⁷ Mémè ndi mulediibwe Branham. Wèwè udi mufwànyine kundamika dínà dikwabo kampanda. Dínà dikwabo kampanda kadyàkwenzakù bwa mémè kubènga kwikala yêyè awu to, ndi anu Branham. Ndi mulediibwe Branham, nêngiikalè misangu yónsò anu Branham. Nêngiikalè...Ndi mwa kunyanguka kwisù kwónsò dínà dituku, kukònyangajiibwa kùdì binyòka, kupeteka njiwu ne kusùnsudiibwa yónsò mu mushindu wà mmwènèka anu bu nyama, kadi nêngiikalè anu Branham! Bwa cinyi? Mashi a Branham àdi munda.

³⁸ Ki cyûdì wèwè awu. Nenku bu mùdibi ne Nzambi mmukwenzè...Mpindyewu vùlukàayi ne, bàndì ngambila kî ng'aba bàdì pambelu pàà Kilisto to. Ndi ngambila aba bàdì mu Kilisto. Wèwè udi ubwela munda mwa Kilisto bishi? "Ku Nyuma umwe!" N-y-u-m...ne dileeta dinene mbwena kwamba ne: "Ku Nyuma Mwímpè umwe nkutùdì bônso babàtìjìibwe mu Mubidi wumwe." Mmunyì mutùdì...Mmunyì mutùdì tubwelamu? Nku dibatiiza dya màyi anyi? Mushindu mwine wûdì ncìyi mpetangana ku màyi ne wènù ba-Baptistes ne wènù beena Église de Christ's wè. Kî nku dibatiiza dya mu màyi to, nansha kakese! Kolinto wa Kumpala 12, mmwambe ne: "Ku Nyuma umwe, Nyuma Mwímpè, nkutùdì babwejiibwe mu Mubidi awu." Ne tudì mu dikubiibwa anu mùdì wôwò Mubidi awu mu dikubiibwa amu. Nzambi ùdi...ngudi mucilaye.

³⁹ Mmunyì mùdiku Nzambi mufwànyine kuMulumbulwisha cyakabidi, pàdibi ne Wákamana kuya ku Kalvariyo? PàvwàYe wènda ùbànda mutangile ku Gològòtà, Wákatuuciibwa, kuzaajiibwa, Kàyikù mwa kwondopangana to, bìMukolela ni bwa kwamba nansha dîyì. Bwa cinyi? Úvwa mwambule mpekaatu ya bàà pa buloba pambidi Pèndè. Kî nne mbwalu Yêyè

ùvwa ngènzàmpèkààtù to, kadi “Wàkavwijiibwa mpekaatu” bwànyì mèmè ne bwebe wèwè. Mpekaatu yònsò ya bàà pa buloba kuumukila anu ku Adama too ne ku Dilwa Dyèndè, yìvwa pa dikaaya Dyèndè. Ne Nzambi kàvwa munkaci mwa kunyooka Mwan’Ende to. Ùvwa ùnyooka mpekaatu. Nudi numona mùvwa mpekaatu mubyàmùbyàlè anyì? Ùvwa munkaci mwa kwenza mulambu wà kujimija naawu mpekaatu. Ùvwa munkaci mwa kusebela njila wa dipandukila bwa aba bònsò bàvwa Nzambi mumanye, ku didyànjila-kumanya Dyèndè ne, bòbò nebalwe. Netubwele mu cyòci aci mu tusunsa tukese emu.

40 Mpindyewu, díbà adi, panùdi “ku Nyuma umwe nkutùdi babàtùjìbwe mu Mubidi awu, Mubidi wumwe, wùdi Kilisto,” ki patùdi mu dikubiibwa kashidi.

41 Mpindyewu, mwaba awu ngùdici cimwèka bu ne cìdi cìtuuta mu mushindu wà pabwàwù, nangàngà beena—beena—beena kwitabuuja bàà ba-Arminiens, bwa ne bàdi. . . bikèngela bwa kwikalabo bènzakù cintu kampanda bwa kudikumbanyinabo bòbò biine, anyì cintu kampanda cya didikumbanyina. Mmunyì mùdici mwa kwenzekaku ku bintu bibidi musangu wumwe? Cìdi anyì ku ngàsà anyì ku byenzedi, cimwepele. Kacyena mwa kwikala cintu cimwecimwe aci, ku bintu bibidi bishìilàngàne to; bikèngela cìikalè ku cimwepele. Cìdi. . .

42 Mèmè, ekelekele, mèmè ncyèna anu mwa kumona cìngà cintu to anu ngàsà wa Nzambi. Ki mwànyì mùndì mwenjìbwe. Ntu misangu yònsò anu mwitabuuje ngàsà. Mèmè ndi anu ngàsà pa yèyè, kwajiki. Kabyena ne mèmè ndi—ndi. . . nansha mu wanyì nsòmbelu, pàncìvwa mwànà, ncìvwakù mwa kumona cintu nansha cimwe to, anu ngàsà, pa ngàsà. Bàtu bàmba ne: “Mèmè—mèmè nê. . . Ùnkoonyè paanyima, nenku mèmè nènkuoonyè pàányi.” Ee, aci’s ncyakwidi cya bwalu bukole be. Kadi bwànyì mèmè nansha wèwè munkoonyè paanyima anyì kùyì munkoonyè to, pìikalàbi ne paanyima peebe pàdi pàlòmba dikukoonya, nansha bishi mèmè nènkuoonyè. Nwamonu’s, ngàsà. Eyowa’s, mukalenge. Nwamonu’s, ngàsà ùdi ùkwàcila mudimu ku dinanga. Pawikalà nende dijinga’s! Nansha byòbì ne wèwè kutu mwanjì kungenzelaku mèmè cintu nansha cimwe to, ncyèna—ncyèna neebe bwalu nansha bumwe to, wèwè naaci dijinga mèmè nènkyènzè nansha bishi. Ngàsà! Bwalu’s wèwè udi naaci dijinga!

43 Mvwaku dijinga ne disungidiibwa. Kakùvwakù cintu nansha cimwe cìvwa mwa kunsungila to. Kakùvwakù cintu nansha cimwe cìmvwa mwa kwenza bwànyì mèmè mwine to, ncìvwakù mwa kudisungila mèmè mwine to anu mùdìbi ne kakùvwakù cya dyenza nansha cimwe to. Kadi mvwa dijinga ne disungidiibwa, bwalu mvwa mwitabuuje ne Nzambi ùdikù. Ki Nzambi kutumaYe Mwan’Ende, muvwijiibwe mu cimfwànyì cya mubidi wà bubì, bwa kukenga pa kaaba kàányì, nenku mèmè kusungidiibwa, musungidiibwe ku ngàsà nkàayèndè. Ncìvwakù

mwa kwenza cintu nansha cimwe to, anyi wêwè awu, bwa kudisungila wêwè mwine. Nenku aba bàakadyànjlàYe kumanya kumpala kwa difuka dya dyulu ne buloba . . .

⁴⁴ Tuvwa babwelemu, mu diisâtù dishààle. Tuvwa badifwànyikìjile Nzambi mu Elah, Elohim Wendè, ne baleejè ne Yèyè ùvwa wikalakù nkààyendè. Kadi munda Mwèndè mùvwa buuTaatu, munda Mwèndè mùvwa makumbanyina kabùkabù, bu mùdi Musungidi, bu mùdi Mwondopi. Byònsò abi bìvwa mu Nzambi amu, kadi Nzambi ùvwa wikalakù nkààyendè. Kadi bu mùdibi ne Yèyè ùvwa Musungidi, Yèyè ùvwa Taat-. . . Yèyè kàvwa ne Mwanjelo, Kàvwa ne cintu nansha cimwe to. Kakùvwakù cintu nansha cimwe to anu Yèyè nkààyendè. Yèyè ùvwa wikalakù nkààyendè. Cintu cikwabo nansha cimwe kacìvwa ciikalakù to anu Nzambi.

⁴⁵ Kadi bu mùdibi ne Yèyè ùvwa Nzambi, dîbà adi kùvwa ne cya kwikala cintu kampanda bwa kuMukuukwila, bwalu Yèyè ùvwa munange dikuukwidiibwa. Ki Diikalaku Dyèndè Yèyè mwine kufukadi bifùkiìbwà bwa kuMukuukwilabi. Mpindyewu, bwa katanci kîpì, twànjàâyìbì kucilenga cyakabidi, bwa katanci kîpì mpindyewu, katwakukenketa cintu cyònsò mu kaabujimà to, kadi nenucipetele pa mukaba wà mèyi. Kadi dîbà adi bwalu Yèyè ùvwa Nzambi, Yèyè wàkafùka Banjelo, ne Banjelo bàvwa bàMukuukwila. Banjelo bàcìdi anu bàMukuukwila. Mona's, Banjelo bàdi biimàne mu Bwikadi bwa Nzambi abu bàdi ne asambombo, mapwapwa a mwomumwe, mapwapwa asambombo. Bàdi bàtèèka abidi kwìsù, abidi ku makàsà, ne bàbùuka ne abidi, mu Bwikadi Bwèndè, bèèla mbilà muonyà ne bufuku ne: "Wa cijila, wa cijila, wa cijila, wa cijila, Mukalenge Nzambi wa Bukole bwònsò." Aci ncidi Mufundu wàmba. Bàvwa bàMukuukwila, mpindyewu aci kufùkacì cintu kampanda bwa kuMukuukwila.

⁴⁶ Nenku munda Mwèndè mùvwa cyambiìbwà cya Musungidi. Mmunyì mùvwa cimwe cya ku Bifùkiìbwà abi, pàvwàku kakùyikù nî mmpekaatu nî mmeeji a mpekaatu, mmunyì mùvwa cimwe cya ku Byòbì mwa kujimina? Kabìvwakù mwa kwenzeka to. Pa nanku bìvwa bikèngela bwa kwikalakù cintu kampanda cyenza cìvwa mwa kujimina, bwa kumonaYe mwa kwikala Musungidi. Munda Mwèndè mùvwa Mwondopi. Nudiku nwitabuuja ne Yèyè m'Musungidi anyi? Nudiku nwitabuuja ne Yèyè m'Mwondopi anyi? Kadi bu ne kakùvwakù cintu nansha cimwe cya kusungila anyi cya kwondopa? Nwamonu's, bìvwa bikèngela bwa kwikalakù cintu kampanda cyenza mushindu awu.

⁴⁷ Pa nanku mpindyewu, Yèyè kààkacyènzakù mushindu awu to, kadi Wàkatèèka muntu pa budishikaminyi bwa disungula ne: "Wèwè mwangate *cikampanda* udi ushààla ne mwoyi, wèwè mwangate *cikansanga* ufwàfwa." Nenku muntu yònsò udi ulwa pa buloba ùcìdi anu mutèèkiìbwe ne cintu cimwecimwe aci.

Nzambi, ku didyànjila-kumanya Dyèndè, ùvwa mumanye ne nganyì uvwa mwa ne nganyì uvwa kàyi mwa. Piikalàbi ne Nzambi ùdi . . .

48 Lukonko alu lùvwa lwedùbwe kùdi mwena teoloji kampanda, mulungeelè. udi ùlwa mu masangisha àànyì anyì udi utèèleja mukàbà wà mèyi, kwambaye ne: “Lukonko lumwe!” Yèyè ne: “Dìbà adi Nzambi ùdi kwònsòkwònsò anyì? Dìbà adi,” yèyè ne, “Yèyè ùdi mwa kusanganyiibwa myaba yònsò anyì?”

49 Mèmè kwamba ne: “Yèyè kèna kwònsòkwònsò mu mushindu wùdi mwaku kwònsòkwònsò wàmba amu nansha. Yèyè kèna mwa kwikala Kampanda ne pashiishe kwikala kwònsòkwònsò to. Yèyè mwikàle kwònsòkwònsò, bwa cinyi bùdi mufwànyine kusambila bwa kupeta Nyuma Mwímpè? Yèyè mwikàle kwònsòkwònsò, Yèyè’s muuje mutanta wònsò, ditumba dyònsò, kaamutanta kakese kònsò, kabulu kàà mashi kònsò, kalanjilanji kònsò, bintu bikwabo byònsò bìdiku ebi.” Mèmè ne: “Mbwà cinyi bwàkayàYe wènda ùkèbangana ne Mòsà, ku kantentà, piikalàbi ne Ùdi kwònsòkwònsò? Mbwà cinyi bwàkanyeemakanàYe eku ne eku kwa budimi bwa Edènà, wènda wèla mbilà ne: ‘Adàmà, Adàmà, udi penyi?’ piikalàbi ne Ùdi kwònsòkwònsò?”

50 Yèyè ùdi kwònsòkwònsò bwalu mMumanye byònsò. Yèyè mmumanye byònsò bwalu Kèna ne mikàlù to, kwikala kàyi ne mikàlù kùdi kuMuvwija kwònsòkwònsò. Kwikala kwònsòkwònsò, dìbà adi, kwikala kàyi ne mikàlù, dìbà adi, Yèyè mmusòmbe mu Maulu. M’Musòmbèle mu mwaba kampanda bwalu Yèyè ùdi Kampanda.

51 Kadi, mwikàle kàyi ne mikàlù, dìbà adi Yèyè mmumanye bintu byònsò. Mmumanye dìbà dyònsò didi kajijijijiji kàtuuta mupodi. Mmumanye lubulubulu lwònsò, kwònsò kùyaayàlu kabwela mu mulundu bwa kupeta bwìci bwàlù. Mmumanye mushààmushà wònsò wùdi mwikile ku mucì. Mmumanye meeji ònsò àdi mu mutu webe amu, bwalu Yèyè kèna ne mikàlù to ne mmumanye byònsò. Mbwenà kwamba ne, Yèyè kèna anu Wa kàyi mikàlù to, Yèyè mmumanye byònsò, Mmumanye kantu ne kantu. Kadi Yèyè ùdi Kampanda, Nzambi ùdi Kampanda, ne mu Kampanda ewu amu ki mwàkabangà kupatula byòbi ebi.

52 Nenuku mpekaatu, mùmvwà mwambe diloolo adi, mpekaatu kì mbufuki to. Kakwena cintu nansha cimwe cidì cifukùibwe to pa kuumusha bupwàngàne. Nzambi wàkafùka bintu byònsò biikàle bìmpè. Mpekaatu kì mbufuki to. Bàkaadi bambàmbe ne: “Ee, aci’s ki bufuki mene bwa mpekaatu.” Nukàadi bumvwe aci. Kadi aci nntùpàkànyì. Mpekaatu. . . Kùdi Mufuki anu umwepele, n’Nzambi. Nzambi kàvwakù mwa kufuka mpekaatu to, bwalu Yèyè ngwa cijila ne kakwena cintu nansha cimwe munda Mwèndè bwa kucyenza to. Mpekaatu ndinyangakaja; kì mbufuki to, kadi ndinyangakaja. Masandi ncyenzedi cyakane cinyangakaja. Mashimi mbulelela bwamba bibi. Mpekaatu

kanà yônsò ewu, mpekaatu kanà yônsò ewu mbwakane bunyangakaja.

⁵³ Nanku mpindyewu, Nzambi mmusòmbe. Ùkaadi mumane kuDimwenesha, Ùdi Nzambi. Ùkaadi mumane kuDimwenesha bu Musungidi, bantu bàakajìmina ne Yèyè kubasungila. Ùkaadi mumane kuDimwenesha bu Mwondopi. Cìdi bantu bàmba ne ncìdiYe aci kacyna ne cìdici cìshintulula to; kadi Yèyè, nansha bishi, ùdi anu umwèumwè awu. Yèyè ùdi Mwondopi, Yèyè ùdi Musungidi, Yèyè ùdi Nzambi, Yèyè ùdi wa Cyendeleele. Ne Yèyè ùdi ne kiipàcìlà. Ne kiipàcìlà Kèndè kàvwa, ku cibangidilu, kàà kwenza bifùkìibwà bìvwà mwa kuMunanga ne kuMukuukwila.

⁵⁴ Nenku Yèyè wàkenza bifùkìibwà, kadi bifùkìibwà byàkadishinda. Nenku pashiishe Nzambi, ku dibènga kwikala Dyèndè dya ne mikàlù adi, kupwekeshilaYe mèsù mu nkwaka wa bikondo ne kumonaYe muntu yônsò uvwa ne cya kusungidiibwa awu. Muntu yônsò, Yèyè ùvwa mucimanye ku didyànjlil-... ku didyànjila-kumanya. Ki bwa cinyi piikalàbi ne Yèyè, ku didyànjila-kumanya, ùvwa mumanye ne nganyi uvwa mwa kusungidiibwa ne nganyi uvwa kàyi mwa kusungidiibwa, Yèyè's ùvwa mwa kudyànjila kulongolola. Pa nanku, mwaku awu kì mmwaku anu mubi to twamb'eku twamb'eku, mmwòmò anyi? Yèyè ùvwa mwa kudyànjila kulongolola, bwalu Yèyè ùvwa mumanye ne nganyi uvwa mwa kusungidiibwa ne nganyi uvwa kàyi mwa kusungidiibwa. Ki bwa cinyi, bwa kubakula aba bàvwà mwa kusungidiibwa, bìvwà bìkèngela bwa kufilaYe mulambu wà—wà kujimija naawu mpekaatu yabo. Kaa, twètù ne mushindu, tudi baswe kukùfika, anu mvensa mikese cyanààna kwinshi aku. Yèyè wàkadyànjila kutulongolola ku Mwoyi wà Cyendeleele, mumanye aba bààtèèkà ku luseke bintu byônsò, nansha mùvwàci cifwànyine kumweka cya kacyi cya dicyuka dya maalu bwa bânà bàà pa buloba amu, kacìvwa cifwànyine kwikala ne mushinga nansha mukese bwabo bôbò to, bwalu bàvwà bânà bàà Nzambi. Ki kubabiikilaYe.

⁵⁵ Ki kutumaYe Yesu, bwa Mashi Èndè kwikalawu difuta dya cibawu, difuta dya cibawu ku Mashi, bwa kwenza difila dya mulambu wa kujimija naawu mpekaatu, anyi dii—diitaba, anyi dikezula. Njila wa dikezula bwa dîbà dyônsò. . . Kaciyi musangu anu wumwepele ku ditabuluja dimwepele to, kadi “mwikàle ne mwoyi bwa kashidi, wènzà dyakwilangana,” bwa mwena Kilisto kwikalaye mulamiibwe mukezuke muunya ne bufuku. Ki Mashi a Yesu Kilisto ngôwò awu àdì ènzà dii—diitaba pa nkuruse pààpa, ku. . . mu Bwikadi bwa Nzambi, àdì àtùkezulà dîbà dyônsò awu, muunya ne bufuku, ku mpekaatu ne mpekaatu yônsò. Nenku tudi balamiibwemù mu dikubiibwa dyônsò. Balamiiwbwemù munyi? Kùdì Nyuma Mwimpè, babwejiibwe mu Mubidi wà Mukalenge Yesu, ne bakùbiibwe. “Ewu udi umvwa Méyi Àanyi, ne wìtabuuja Ewu udi muNtume, ùdi ne Mwoyi wà kashidi ne kàakupicilakù ku cilumbulwidi

to, kadi yêyè ùkaadi muumuke ku lufu muye ku Mwoyi.” Kakücyèna kabidi dilumbulwisha to! Mwena Kilisto kèna ùpìcilakù ku cilumbulwidi to. Kilisto wàkapìcilakù bwèndè yêyè. Mundumbulwidi wanyì wàkiimana pa kaaba kàànyì. Wàkandumbulwila cilumbu cyànyì ne, mèmè mvwa mupangi. Yêyè wàkambila Taatù ne mèmè ncìvwa mukumbanyine to, ne mèmè mvwa mupangi. Kadi Yêyè wàkannanga ne Wàkangata kaaba kàànyì, ne wàkandumbulwila cilumbu cyànyì, ne leelu ewu ndi mudishikamine! Eyowa’s, mukalenge. Ne Yêyè wàkeela Mashi Èndè panshi, bwa kufila mulambu kuntwaku bwa mpekaatu yetu.

⁵⁶ Vùlukààyi diloolo dya mu diisàtù dishààle ne, mwena Kilisto nansha umwe...mwena Kilisto yêyè ngudi wenza mpekaatu, kadi ngènzàmpèkààtu kèna mwa kwenza mpekaatu to. Ngènzàmpèkààtu kàtu yêyè wènta mpekaatu to, bwalu yêyè nngènzàmpèkààtù. Yêyè ùdi ngènzàmpèkààtù anu kwine kwònsò aku, kwàjiki. Tàngilàayi, angàtaayi cya—cya paanyima cya mukanda ewu, ncifiike, nciitùpà cyàci búngì kaayi cìdi cifiike? Ncifiike anu cyònsò. Kakwena kaaba katookepu nansha kakese to, ncifiike. Wèwè udi wamba ne: “Too ne *apa nunku*.” To, kì nnanku to, cintu cyònsò mu kaabujimà ncifiike. Cyònsò ncifiike. Mushindu awu ngùdi ngènzàmpèkààtù. Yêyè mmupiishibwe anu kwine kwònsò aku. Ee, wèwè udi wamba ne: “Kadi yêyè mwèndè masandi? Kadi yêyè mukwate mukaji kampana ku bukole mulààle nende? Kadi yêyè—kadi yêyè munaye twarta twa mfranga? Kadi yêyè mwasàngàne cingoma?” Abu bwalu kì mbutùtàngile twètù to. Abu bwalu kì mbutùtàngile twètù to, tudi ne mikenji mwab’ewu bwa kutangila bwalu abu. Twètù katwena balongolodi bàà maalu to, tudi bayiishi bàà Evanjeeliyo. Twètù katwena tumupiisha bwa cidiye mwenze to, katwena tumupiisha bwa dyenda dya masandi to. Tudi tumupiisha bwalu yêyè nngènzàmpèkààtù! Bu yêyè mwena Kilisto, kàvwa mufwànyine kucyenza to. Bwa aci kaayi’s ncyà bushuwa. Yêyè mushintuluke, kàakwenza aci to. Kadi bwalu yêyè nngènzàmpèkààtù, ki cidi cimwenzejà cyòci aci.

⁵⁷ Mwaba awu’s ki ùdici cìbyànkulà panshi bipàndà biine—biine bya beena ne anu mikenji. Eyowa’s, mukalenge. Mwaneetu, lekela nkwambile: “Kì nku byenzedi to, kadi nku ngàsà kutùdi basùngidìibwe, ne ciine aci ku diitabuujà.” Eyowa’s, mukalenge. Mpindyewu, mèmè ncyakupiisha bânà beetu beena ne anu mikenji abu to, bôbò’s mbânà beetu. Ne bôbò nebiikalè mwamwa anu mwikalà bakwabo bwònsò mwa kwikalamù amu, bwalu Nzambi ngudi mudyànjlile kulongolola bwa Ekeleeziya Wèndè kwikalayèmu. Kadi bwalu bùdi anu ne, nwènù—nwènù mbàdi bàlamà bantu bapandùlùke mu mushindu wà ne, kabeena bàmanyà ne bwalu bùdi cinyi to. “Leelu ewu, ee, pàmwàpa bu mèmè—mèmè mwa . . .” Bàlekèlè wèwè anu bàmanyè; bu mùdibi

anu ne bôbò bàdi ne nzala ya maalu a pa buloba, kabèenamù to twamb'eku twamb'eku.

58 Ncyèna ne nsòmbelu wa lulamatu kùdì mukàjàànyì ne bwalu ndi ngeela meeji ne mmufwànyine kushipa naanyi dibaka to. Ndi ne nsòmbelu wa lulamatu kùdì mukàjàànyì bwalu ndi mumunange. Awu nngiikàdilù wa ùlonda mikenji utùdì bangàte, wa ne twikalè banangangane ewu ne ewu. Dyambedi, kumpala kwa cyôci kafikakù, kùvwa ne cya kwikala dinanga. Mémè ndi mumunange. Nansha mémè ngiitabuuja ne, bu mémè mwa kwenza bwalu bubu, yèyè mmufwànyine kumfwila luse, nansha nanku ncyèna anu mufwànyine kucyenza to nansha bya munyì. Ndi mumunange.

59 Mushindu awu ngùdibi ne Kilisto. Bu mémè—bu mémè mwa kwikala ne mwoyi. . . Ndi ne bidimu makumi ataano, bu mémè mwa kushàala ne mwoyi too ne ku bidimu makumi citeema anyi lukama, kupetaku bikwabo bidimu makumi ataano bwa kuyiisha, kadi nciyikù nyiisha musangu nansha wumwe to, nya nkasòmba ku mwelelu wà musulu, nansha naku nkàadi anu musungidiibwe. Nzambi mmunsungile ku ngàsà Wendè, nciyi mumukumbanyine bwa cintu nansha cimwe cìmvwàku mémè mufwànyine kwenza, cìnkaadiku mwenze, anyi cintu cikwabo cyònsò to. Ndi nyiisha bwalu ndi muMunange ne munange cisàmbà Cyèndè. Ne ki bwa cinyi ndi mumanye ne ndi munuke ku lufu muye ku Mwoyi, mbwalu ndi mubanange ne ndi ngenda nkèbangana naabo. Nansha bôbò bàsanganyibwa mu ngiikàdilù wa mushindu kaayi, ndi anu ngenda nkèbangana naabo nansha bya munyì. Ndi nya kabangata nansha bya munyì, mbàkòka nansha bya munyì. Bu bambi ne bakwabo mwa kubengangana naanyi ku mèyì, ne mangumba mwa kubengangana naanyi ku mèyì, aci kaciyena cingii manyikaku to. Kùdì cintu kampanda! KacyakaMwimanyikaku Yèyè to! Yèyè wàkalwa buludi munkaci mwa bupidya, ne kabwakaMwimanyikaku to, Yèyè wàkatùngunuka anu buludi nansha bya munyì. Ki citùdì twètù twenza ncyôci aci, tuya kabakeba, tubàbàkula nansha bya munyì. Nansha bôbò biikàle cinyi, olola cyanza, ùbàkwàtè, ùshaalè mubakwate ne bukole bwebe bwònsò. Kwèna mumanye ne mbanganyi to. Bàsùngilè. Aci mbwà dinanga. Kabiyi ne mbwalu “ndi mwenzejiibwe bwa kucyenza” to, kadi mbwalu ndi munange, mbwalu wèwè udi munange.

60 Wèwè udi wamba ne: “Bivwa bikèngela bwa mémè kuya kadilongolola ne mukaji awu, kadi, ndi nkqwambila mpindyewu mene ne, ngeela meeji ne bu mùndi nya mu ekeleeziya bivwa bikèngela mémè kuya kalongolola bwalu abu.” To, wèwè nguvwa ukèngela kwanji kudilongolola, dyambedi. Nwamonu anyi? Nwamonu anyi? Wèwè kuyi ne dinanga dya Nzambi mu mwoyi wèbè to, cintu kampanda anyi kansanga's cidi cikwambila ne udi mupiile, dîbà adi nda—dîbà adi nda ùkacilongòlòlè ne Nzambi. Pashiishe ùye kacilongolola ne mwena mutumba neebe.

61 Yesu wàkalongesha cintu cyôci cimwecimwe aci. Wàkamba ne: “Wèwè ulwa ku cyoshelu, ne kwòkù kwikàle...wèwè muvuluke ne kùdi bwalu kampanda bùdi mwenzele mwena mutumba neebe anyi mwaneenu awu, anji nda ùkacìlongòlòlè nende dyambedi.”

62 Mpindyewu, mpindyewu mu bikondo bìcìvwavwà. Twamonu mu diisâtù diloolo, “mamweneshiibwa.” Tudi tucyangata cyakabidi mu dinda emu, mu “mamweneshiibwa a bânà bàà Nzambi.” Mu ngaakwilù mukwabo ne, Nzambi mmwindile. Ne pashiishe ku cikondo cya nshiikidilu patwikalà bônso biimàne kumpala Kwèndè. Banjelo bôbò kabàvwa bajimìne to. Bôbò kabaakumanya mwa kusankila mabenesha bu twètù to, bôbò kabàtukù bajimìne to. Kadi mèmè ndi mumanye ne ndi mufumine ku cinyi, ndi mumanye ku lubwebwe kùdìbo bangaapùle, ngènzàmpèkààtù. Wèwè udi mumanye kùdìbo bakwapule. Mpindyewu patùdi bapètèke apa, dîbà adi tudi mwa kwimana kumpala kwa Nzambi. Kaa, ndituku kaayi dîikalàci’s wè!

63 Pashiishe ditèèkiibwa, dishikikiibwa. Mpindyewu, Nzambi ùdi mu mudimu munkaci mwa kwenza cyôci eci. Nenu mpindyewu bu mèmè anu mwa kunufikishilaku cyôci eci, pashiishe netubangile buludi mpindyewu ku mvensa mwi5, ndi muswe kuCibala.

Mudyànjile kutulongolola ku ditèèkiibwa dya bânà ku Yesu Kilisto kùdiye yèyè mwine, bilondèshile disanka dîmpè Dyèndè Yèyè mwine dya diswa dyèndè,

64 Ndisanka dya Nzambi bwa kwenza diswa Dyèndè, ditèèkiibwa, dishikikiibwa. Mpindyewu cìdìye munkaci mwa kwenza ncinyi? Ùshikika Èkeleeziya Wendè. Dyambedi, Yèyè mmubiikile Ekeleeziya Wendè, ba-Méthodistes, ba-Presbytériens, ba-Luthériens, ba-Baptistes, ùbàbiikila. Pashiishe Yèyè mmwenze cinyi? Mutume Nyuma Mwîmpè ne mubapeeshe dibatiiza dya Nyuma Mwîmpè.

65 Ndi muswe bwa nwènù beena Mpenta nuumushe eci mu myoyi yenu amu. Mpenta kî ndingumba to; mpenta ndilabula. N’Nyuma Mwîmpè. Kî mbulongolodi nansha. Kanwenaku mwa kuvwija Nyuma Mwîmpè bulongolodi to. Yèyè kaakucitwaku nyama ku mikolo to. Mpindyewu nwènù nudi ne bulongolodi bunùdi biinyike dînà adi, kadi Nyuma Mwîmpè ùdi ùpàtuka buludi ne ùnùshiya basòmbe mwaba wunùdi nusanganyiibwa awu, ne ùtùngunuka anu ne kuya. Nwamonu anyi? Mpenta kî mbulongolodi nansha; mpenta ndilabula.

66 Nenu Nzambi mmupeeshe bânà Bèndè Dilediibwa dipyadipya, ku dibatiiza dya Nyuma Mwîmpè. Bàkafika buludi pabwîpì naaDi pààkadikezulàbo, kupicila ku ba-Nazaréens, ba-Pelèrins de la Sainteté. Pashiishe kubwelabo mu dilabula dya mpenta, anyi dibatiiza dya Nyuma Mwîmpè, dyalujulula dya

mapà. Bààkaya bènda bààkula mu myakulu ne bàndamuna myakulu, ne bapèeshiibwe mapà a dyondopa ne bishima, ne bimanyinu ne maalu a kukema byàkabanga kubafila. Mpindyewu mbànà, mbànà bàà Nzambi. Bàdi nanku mu Kilisto bilondèshile myaba. Mbalwe bàà ku Dilediibwa. Ne Dilediibwa dipyadipya ne dikudimuna dya mucima Dyòdi diine adi ki didi Nyuma Mwîmpè.

⁶⁷ Kwêna mene mukudimune mucima to paùdi kùyi mupete Nyuma Mwîmpè. Ki cìdi Mifundu myambe. Yesu wàkambila Peetèlò, nùkonkàayi muntu kanà yònsò, nùbalàayi Mifundu yenu, yèyè ùvwa mubingishiibwe mu kwitabuujja kwa Mukalenge Yesu, kulwaye muyiidi, mupostolo. Yesu kumupeeshaYe nsapi ya Bukalenge. Ne Yone 17.17, Yèyè kubajidila, kubapeesha bukole, kubatuma, kwipatabo baadémons ne bikwabo, mubàjidile. “Ùbàjidilè, Taatù, ku Bulelela Bwebe. Dìyì Dyebe m’Bulelela. Ndi ndijidila Mémè mwine bwàbò bòbò.”

⁶⁸ Ki dimwe dya ku méyi a matàmbe kwikala a kalolo dínkaadiku mémè ewu muumvwe ndyòdi adi. “Taatù, Ndi ndijidila Mémè mwine bwa bwalu bwabo.” Nudikù bamanye ne Yèyè ùvwa ne bukenji bwa kwikalaku ne dîkù anyi? Yèyè’s ùvwa muntu. Nudikù bamanye bwa cinyi Yèyè ùvwa ne bukenji bwa kwikala ne mukaji anyi? Yèyè’s ùvwa Muntu mulume. Yèyè’s ùvwa ne bukenji ku bintu byònsò ebi, kadi Wàkamba ne: “Taatù, Ndi ndijidila Mémè mwine bwa bwalu bwabo. Ndi ndijidila Mémè mwine.”

⁶⁹ Mvwa nyiikila ne muyiishi mutekete makeelela awu, nênye kayiisha mwèndè mu maloolo adi panshi aa lwà ku cibeeba eku. Ki mémè kumwela lukonko pa bìdi bitàngilà cintu kampanda, kwambaye ne: “Eyowa, Mwaneetu Branham, bààbùngì bàà ku bayiidi bàanyi kabàtu biitabuuja aci to.”

Mémè ne: “Bààbùngì bàà kùdibo mbeena ne anu mikenji anyi?”

⁷⁰ “Eyowa.” Mwaneetu yèyè kèna wìtabuuja aci to. “Kadi,” mwāmbiye, “bwa bwalu bwabo!” Kaa, mémè bu wa kumwela citupà kunshingu’s. “Bwa bwalu bwabo, wamonu’s, ndi ndijidila mémè mwine bwa bwalu bwabo.”

⁷¹ Kaa, Yesu ùvwa ùlongesha bantu dikumi ne babidi, bwa ku bantu dikumi ne babidi abu kutwadilaYe bàà pa buloba Evanjeeliyo. Ki kwambaYe ne: “Bwa bwalu bwabo Ndi ndijidila Mémè mwine.” Ùdyènzèku nanku wèwè mwine bwa bwalu bwa beena mutumba beebe, bwa bwalu bwa muntu kampanda mukwabo. “Kukwaci mudimu ne budishikaminyi bwebe bwenzè bu cya kujìkangana naaci nansha,” mwàkambà Pòlò, “kadi dìjidilè wèwè mwine!” Ikàlà uditwala mu mushindu mwîmpè kùdi beena mutumba, mùdibi bìkèngela bwa mwena Kilisto mulelela kuditwalaye. Miyiiki yebe yikalèku mu mushindu wa

ne, wêwè mutwilangane ne mwena lukuna webè, ùdijidilè wêwè mwine bwa bwalu bwèndè, kùyi mumanye ne cyùdi mufwànyine kwenza ncinganyi to.

⁷² Mpindyewu dishikika dya mwânà. Cintu cya kumpala paanyima pàà mwânà wa balume mumane kulwa, ùvwa ùlwa mwânà wa balume, kadi pashiishe tudi tusangana ne diditwala dyèndè ki òvwa òmufikisha ku ditèèkiibwa, ní ùvwa ùditwala bìmpè anyi to.

⁷³ Nenku cidi ncyena—ncyena mpenta . . . Mpindyewu lekelaayi nnuleeje ne Mpenta kî ndingumba nansha. Mbanganyi bàà ku ba-Baptistes mwab'ewu bàvwà ba-Baptistes, bàdi bapetè Nyuma Mwîmpè, tùmonàâyibi byanza byenu. Nwamonu anyi? Mbanganyi bàà ku ba-Méthodistes bàdi mwab'ewu bàdi bapetè Nyuma Mwîmpè, elàayi byanza muulu. Mbanganyi bàà ku ba-Nazaréens bàdi mwab'ewu bàdi bapetè Nyuma Mwîmpè? Elàayi byanza muulu. Ba-Presbytériens, bàdi bapetè Nyuma Mwîmpè. Nwamonu anyi? Ba-Luthériens. Bàà mu mangumba makwabo, bàvwà kabàyikù banji kwikala beena Mpenta to, biikàle anu beena dingumba dya cyanàànà, bàdi bapetè Nyuma Mwîmpè, tùmonàâyibi byanza byenu. Nwamonu anyi? Pa nanku Mpenta kî ndingumba to, ndilabula.

⁷⁴ Mpindyewu, Nzambi mmukubweje mu Mubidi wà Kilisto (Mpindyewu cidiYe wènza ncinyi?) paanyima pàà wêwè mumane kufila cijaadiki cya wêwè mwine, mudijidile wêwè mwine ku diditwala dyebe òmpè, mutumikidi kùdi Nyuma Mwîmpè, cidi bàà pa buloba bambe nansha ciikàle cinyi.

⁷⁵ Ndi—ndi ndaaba eci anu bikole bya menemene, nwamonu's, bwalu . . . Ncyèna ncyàmba bwa kwikala ne cyakwidi cikàyàbàle to. Ndi—ndi . . . bu nwènù mwa kuswa kanwikadikù—kanwikadikù—kanwikadikù bulelela nwela meeji awu to, nwamonu's. Kanwediku meeji bulelela ne mèmè ndi—ndi mwena lwonji to. Ncyèna—ncyèna muswe kwikala nanku nansha. Cidi cintàcishà mèmè mu meeji, ncyà kwangata bantu ne kubayiisha Bulelela bùdi Nzambi mutume ebu, kadi bôbò bàkùdimuka ne bàtùngunuka ne kwenza anu cintu cimwecimwe aci, ne bàmba mùdibo ne Nyuma Mwîmpè. Aci's cidi cyàmba kukushebeya, nwamonu's. Ncilumbu kaayi eci's? Bàdi bààlukila buludi anu ku cintu cimwecimwe aci, anu bu bânà bàà Izaleela, bàvwa bàjinga mfumu bwa yèyè mfumu ewu kubakookeshaye ne kwikalaye ùbènzeja maalu bu beena Amòlà ne beena Amàlèkà ne beena Pelèshètè.

⁷⁶ Nutukù bamanye, nwènù bainàbànzà, ne mbibi bwa kuvwala mipanu anyi? Nutukù bamanye nanku anyi? Nutukù bamanye ne mbibi bwa kukosa bipya bya nsuki yenu anyi? Utukù mumanye ne mbibi, wêwè mukalenge, bwa kutungunuka ne kunwa mfwanka ne kwenza maalu mùdi wenza amu anyi? Utukù mumanye ne mbibi bwa wêwè kubènga kwikala bayende

wa nzubu webè, bwa mukajeebe ùpeta ndambu wa cilunji cya ciiji kadi ùkwela pambelu pàa ciibi, ki wèwè awu ne: “Eyowa, ùbeneshiibwè’s, munanga wanyì, nêngàalukilè anu kwalukila” anyi? Utukù mumanye ne wèwè... Mmunyì mùdi mwa kwikala mukwaci wa mudimu ku Nzubu wa Nzambi paùdi kùyiku nansha mwa kukontonona webè nzubu sungasunga? S’ncya bushuwa menemene. Wèwè mwaneetu wa bakaji, utukù mumanye ne, bayeebe awu kènà anu bayeebe patupu to, kadi mmukookeshi webè anyi? Nzambi ngudi mwambe nanku. Bwalu mulume kî ngwákaseeswishiiibwa to, mukaji ngwákaseeswishiiibwa. Ne nwènù bayiishi nudi baswe kutungunuka ne kuvwija bakaji bampaasata ne bayiishi mu ekeleeziya yenu, peenu bamanye ne Dìyì dya Nzambi didi dicitiiisha.

⁷⁷ Nenutungunuke anu ne kukwata mudimu ne dìnà dya “Taatu, Mwána ne Nyuma Mwímpè” adi bwa kubatiiza, pàdiku kakùyikù katùpà kàà Mufundu nansha kamwe kàcyamba mu Bible. Ndi musweku bwa mwepiskopo wa mutàmbidile anyi muntu mukwabo kanà yònsò àndeeje mwaba wùkaadiku nî nganyì nî nganyì mu Bible mubatiijiiibwe mu dìnà dya “Taatu, Mwána ne Nyuma Mwímpè.” Ndi musweku bwa muntu mukwabo kanà yònsò àndeejè nî nganyì nî nganyì ukaadiku mubatiijiiibwe mushindu mukwabo kanà wònsò pa kuumusha mu Dìnà dya Yesu. Kadi bàà Yone abu kabàvwa... babàtìijiiibwe, bàvwa babàtìijiiibwe mu kwitabuuja kwa ne Yèyè ùvwa ùlwa, kadi kabàyi bamanye ne Ùvwa nganyì to. Kadi mbenzè anu bàjingulula cyòci aci, byàkakèngela bwa kulwabo kubatiijiiibwa cyakabidi mu Dìnà dya Yesu Kilisto. Ndi musweku bwa muntu... Nkààdikù—nkààdikù mukonkèkònke beena Assemblées de Dieu, bayiishi bakwabo, ba-Baptistes, ba-Presbytériens, ne bakwabo bònsò. Kí mbasweku—kí mbasweku kuciteeja to. Mèmè ndi musweku kumona Mufundu awu.

⁷⁸ Nenku dībà adi ngènji “mukoleshi wa maalu,” huh, dībà adi ngènji “mupàle,” mujimije lungenyi, ngènji “mubuluke,” anu bwalu ndi nteeta kunwambila Bulelela anyi? Mpindyeyu, s’ki—s’ki meeji matooke ngòwò awu, bānā beetu. Muntu yèyè mudifile ne kasuki kùdi Nzambi, wèwè’s udi mudifile ne kasuki, ne byònsò, too ne ku muji. Wèwè—wèwè—wèwè—wèwè’s udi—wèwè’s udi mutèèkiibwe ku luseke, s’udi—s’udi cifùkiibwà cishiiàngàne.

⁷⁹ Babiiikila mbavule, basungula mbakese. Eyowa’s, bantu bààbùngì mbabiiikidiibwe, udi upeta dibiiikila mu mwoyi wèbè ne: “Eyowa, ndi ngiitabuuja ne Nzambi mmunangè. Ndi ngiitabuuja ne Yèyè mmunnangè.”

⁸⁰ Kadi, mwaneetu, aci, wèwè’s newikalè mujimine anu menemene mùdi bakwabo abu, bwalu bóbò nebalwe kuntwaku dituku adi, bamba mene ne: “Mukalenge, mèmè’s ntu mwipate baadémons mu Dìnà Dyebe. S’ntu mwenze bikwabo byònsò

mu Dinà Dyebe. S'ntu mwenze masangisha a dyondopa. S'ntu muyiishe Evanjeeliyo. S'ntu mwipate baademons.”

⁸¹ Kadi Yesu neámbe ne: “Umuka apa, Ncitu nansha mukumanye to, wêwè mwena lubombo ewu. Anu ewu udi wenza diswa dya Taatù Wanyì!” Bantu kabeenaku mwa kumona aci bwa cinyì? Mpindyewu, ndi mumanye ne aci cìdi cifyondola. Kadi ncyèna—ncyèna ne meeji a kwenza ne citapanganè ku mwoyi to, ncyèna ne meeji a kucyamba mushindu awu to. Kadi, mwaneetu, mêmè—mêmè. . .

⁸² Bwànyì mêmè bìdi bimwèka ne tukààdi ku—tukààdi ku cikondo cya nshiikidilu, ne Nzambi ùdi munkaci mwa kwenza ditèèkiibwa, ùtèeka bilondèshile myaba mu Ekeleeziya, mu Mubidi wà Kilisto, Bèndè Yèyè. Mpindyewu, kakwàkwikala bantu bapitepita búngì bààtèkàYe muntwamu to, aci ndi nnwàmbila anu mpindyewu. Wêwè udi wamba ne: “Kya, ee, s'nekwikalè búngì bunene menemene!” Kadi Yèyè's mmwangate kabidi bidimu binunu bisambombo bwa kubapatula. Vùlukàayi ne, dibiika dya ku lufu dìdi dilwa ne twètù twangaciibwa muulu pamwe naabo. Anu bakese menemene, nwamonu's. Kenketa bwalu bwa lupandu lwebe, lukasa. Ùdìtàngilùlè wêwè mwine bwa kumona ne ncinyì cìdi kaciyì cyènda bimpè. Nwamonu anyi? Tangila ùmonè anu—anu ne cìdi cibi ncinyì. Ndi mumanye ne aci—aci ncikole, kadi, mwaneetu, m'Bulelela. M'Bulelela bwa Nzambi. Ditèèkiibwa!

⁸³ Bìvwa bikèngela bwa twètù kwikala tulàkuka kapyà bikole bwa Nzambi, bìvwa bikèngela bwa twètù kwikala ku mudimu muunya ne bufuku. Kabìvwakù bikèngela bwa cintu nansha cimwe kwikalaci ne mushindu wa kutwimanyikaci to, ne bìvwa bikèngela bwa twètù kwikala ne kalolo ne twenza disanka bya menemene, ne musangeelu wà menemene ne bafwàngàne anu menemene ne Kilisto mu nsòmbelu yetu. Aci cìdi cilòmba nsòmbelu wa ku dituku ne ku dituku. Yesu wàkamba ne: “Tàngilàayi cilòngò cya mbata wa mu mpàta, mùdici cikola, cikwàta mudimu mukole ne ciluka mànda; kadi Ndi nnwambila ne Solòmò mu butumbi bwèndè bwònsò kàakavwàdikiibwakù bu cimwe cya ku byòbì to.” Solòmò ùvwa ne mìzàbì yìvwa mìlungeja ne swà wa butumbi ne myoya ne mànda ne bikwabo, kadi aci—aci kacìvwakù. . . aci kì ncìvwàYe wamba to. Bwa cilòngò cya mbata kukolaci, bìdi bikèngela bwa kukwataci mudimu mukole muunya ne bufuku. Cyùdi ukebela bwa kuvwila apa ku ndekeelu kwa mulongu ncinyì? Pìikalàbì ne mwakane ùdi ùsungidiibwa ne lutatu, ngènzàmpèkààtù, mbwena kwamba ne mwena bupidya, ne mupeetudi wa maalu a Nzambi, muntu udi utèeleja Dìyì, ùbènga kwendelaMu awu. . .? Mpindyewu twètù aba citwènza ki cinyì? Nwamonu anyi? Mpindyewu aci. . .

⁸⁴ Ewu, mpindyewu, ewu ng'ekeleeziya wetù twètù. Tudi pàmwàpà munkaci mwetu emu ne beenyi banaayi anyi bataanu. Kadi ewu ng'ekeleeziya, ndi nnulongesha nwènù. Eci ciyaaya

pa mikaba ya mēyì. Ndi muswe bwa bantu bàdì bàtèèleja mikaba ya mēyì, bàvulukè ne, eci mbwa ekeleeziya wanyì mēmè. Munkaci mwa bantu bàà pambelu mwàmwa, ntu nditacishakù bwa kwikala ne bukalanga bukùmbàne bwa kubambila cyòcì aci, kushààdilakù mwaba wà mbengelekela mu mmwenenu yabo ya mikese menemene ya mabèèle mazoboloja ne màyi ayi. Kadi pàkaadibi bikafika ku dyadija menemene dya Bulelela, tùBwàdijaayi.

⁸⁵ Ditèèkiibwa, dishikikiibwa bilondèshile myaba! Bàdì penyì biine abu? Ndeejààyikù kùdìbo. Nzambi munkaci mwa kubiikidila bàna Bèndè ku luseke ku dimweneshiibwa. Kabyena bikèngela bwa kwambabo dīyì nansha dimwe pa bwalu abu to, nudi numona ne cintu kampanda ncyenzèke. Munkaci mwa kushikika mwan'Ende bilondèshile mwaba, ùmubweja mu bulongame anu menemene ne bintu bimwebimwe abi. Yèyè—yèyè ùdi mu bukookeshi anu bùngì bumwe, dīyì dyèndè didi menemene anu mùdì dya Mwarkanjelo, dipite ne apu. Mwànà wa balume ùvwa ùtèekiibwa, bàmutèeka pa kaaba katùmbùke, bàmusòmbesha pààpa, bàshintulula mìzàbì yèndè, bàshintulula meekala èndè. Taatù ùvwa wèza mushingà kampanda, wàmba ne: “Ewu mmwanàanyi wa balume, kubangila ku leelu yèyè ùdi nguuvènà. Yèyè mmukookeshi. Ùdi kumutu kwa bumpyanyi bwànyì bwònsò. Byònsò bìndì naabi mbyèndè yèyè.” Ncya bushuwa. Dìbà adi tudi mwa kwalukila ku cintu cimwecimwe aci, Elah, Elah, Elohim, Elohim, nwamonu's, kùdìYe wikalakù nkàayèndè aku. Ne pashiishe kwalukila kupicila ku Yehowah Wàkenza cintu kampanda awu, Yèyè wakapeesha muntu mwaba wà bukookeshi pa buloba. Citùdì munkaci mwa kwindila ncinyì? Dimweneshiibwa. Buloba bùdì munkaci mwa kutwa mikemu. Tùpwekàayi ku cyòcì aci bwa tùcìbalè. Eyo.

...mudyànjile kutulongolola...ku ditèèkiibwa dya bàna ku...yèyè mwine, bilondèshile disanka dimpè Dyèndè dya diswa dyèndè,

Ku disaamun-...disaamuna dya butumbi bwa ngàsà wèndè...

⁸⁶ Ngàsà Wèndè ncinyì? Kalekale kumpala kwàka, pàvwàYe kàyi Taatù to; ngàsà Wèndè, dinanga Dyèndè, wàkudyènzela Yèyè mwine mwànà, bwa twwamona mwa kudyànjlila kulongolodiibwa ku ditèekiibwa dya bàna, ku disaamuna dya ngàsà Wèndè. Nwamonu anyì?

...kùdìye mutùvwijè biitàbiibwe kùdì—kùdì (Mupersona) munanga, udi mwikàle Kilisto.

⁸⁷ Mutùvwijè biitàbiibwe munyì? KùdìYe. Tudi tubwela munda Mwèndè munyì? Ku Nyuma umwe, babàtìijìibwe bònsò mu Yèyè. Tèelejàayi.

Munda mwèndè mmutùdì ne bupikudi, mmutùdì ne bupikudi ku mashi èndè (awu), difwidiibwa dya luse ku m-p-e-k-a-a-t-u . . .

88 Mmunyì mùdì mwa kuyiisha didyànjila-kulongolola, dya didyànjila-kutèèka mu mudimu dya Nzambi ne disòmbesha, pàdiku kakùyì difuta dya cibawu bwa mpekaatu mwaba kampanda? Bwa cinyì nanku? Dituku dyònsò wèwè's udi wenza cilèma, dituku dyònsò wèwè's udi wenza bubì. Kadi wèwè mulediibwe cyakabidi, mulume anyì mukaji, paùdì anu wenza cilèma, Nzambi ùdì ùmanya ne wèwè udi unyingalala bwa cyòci aci. Wèwè udi mwa kwimana mu bwikadi bwa—bwa Mfumu wa ditunga Roosevelt anyì bwa muntu mukwabo kanà yònsò, kwamba ne: “Ndi mupiile, Nzambi àmfwilèku luse bwa bwalu ebu.” Bwa cinyì? Nenku ki mwaba wùdì difuta dya cibawu cya Mashi . . .

89 Nudi numona “m-p-e-k-a-a-t-u” awu. Ngènzàmpèkààtù yèyè ùdì ngènzàmpèkààtù, yèyè kèna wenza mpekaatu to. Kadi ekeleeziya yèyè ùdì wenza mpekaatu, wenza bibi, ùpeta meeji mabi, didifwikakajila dibi, wenza bilèma, wènda ùtetuka mùtù mwànà mutekete wenza amu, ùteeta kuyiila mwa kwenda. Yèyè kèna anu mwanjì kumanya mwa kwenda bìmpè to, bwalu mmwànà mutekete. Kadi tudì ne Cyanza cidì citwòlwela . . . citùkwàta ne citùshimacisha panshi, cyàmba ne: “Ela eci cidya mushindu ewu, mwanàanyì wa balume.” Yèyè kèna ùtwàmbula ùtùtuuta dipì ne bwalu nyawu twenjì cilèma nansha, Yèyè kèna ùtùtuuta bya mufwànyine kutùshebeya ne bwalu tudì tuteeta mwa kwenda to. Yèyè mmutunange mutùdì banange beetu bànà amu.

90 Taatù wa cya bushuwa, wa mulelèlà kí mmufwànyinekù kwela mwanèndè mfimbu pàdiye ùteeta mwa kwenda, bu yèyè mwa kudishinda panshi mu malaba nansha. Yèyè ùdì wòlola buludi cyanza cinene cya bukole ne ùmwambula, ùmukwàta ne byanza byònsò bibidi, wàmba ne: “Ki mùyàkwendabo nunku, mwanàanyì wa balume. Endà *nunku*.”

91 Ki mùdì Nzambi wenza ne Ekeleeziya Wendè! Ùdì wòlola cyanza ùmwangata mu diboko Dyèndè, ùmwambula wàmba ne: “Enda *nunku*, mwanàanyì wa balume. Tangila, kù—kù—kùcyàmbì nanku to, cyàmbè *Nunku*. Mpindyewu, ekeleeziya nansha wàmba cinyì, cidì *cikampanda* cyàmba, cidì *cikansanga* cyàmba nansha ciikàle cinyì, ùcyàmbè wèwè *Nunku*. *Nunku*, eci ki Cyòci! Dìyì Dyànà dyòdì diCiyiisha, shààla wèwè anu naaCi, enda naaCi. Shààla wèwè anu naaCi. Cidì bakwabo bònsò bàmba nansha ciikàle cinyì, shààla wèwè anu naaCi. Enda *Nunku*. Mushindu wùdì ne cya kwela bidya ngwòwù ewu.”

92 Mpekaatu yetu; dinanga bwa difuta dya cibawu bwa mpekaatu yetu, bwa cyanàànà katùvwakù bafwànyine kwangula

mpasu to. Mushindu mwine wutùdi bafwànyine kwela lwongò mu Mèyi awu's wè!

... bilondèshìle mabanji a ngàsà wendè,

Udiye—udiye mutùvudijìle...

⁹³ “Kuvudija” ncinyi? Kaa, ekelekele! KùdiYe *muvudije*, “mishiki yaci minene.”

... yèyè mmutùvudijìle twètù lungenyi lwònsò ne ditàlama,

⁹⁴ “Ditàlama, lungenyi lwònsò lùdiYe mutùvudijìle.” Ne “lungenyi” lwònsò, kalùyi lwà pa buloba to. Lungenyi lwa pa buloba ndukutakane kùdiYe, kadi lungenyi lwà Nzambi ndukutakane kùdi bàà pa buloba. Anu mùdi muunya ne bufuku amu, eci kaciyi mwa kupetangana ne cikwabo to. Kadi pàkaadi dîbà dîbanga kubànda ne muunya wùlwa, bufuku bùdi bütangalaka eku ne eku. Ne pàdi Bukènkè bwa Evanjeeliyo búbanga kubwela, bintu bya pa buloba byònsò bidi bìbanga anu kujimina. Nenku cidi cyènza cinyi? Yèyè ùdi uvudija Bukènkè bwa Dîbà pa bânà Bèndè, bèndela mu Nyuma, balombola kùdi Nyuma wa Nzambi, babàvudijìle ngàsà Wendè, ne ditàlama dyònsò ne lungenyi, luumvu, ne meeji a kumanya mwa kwenda. Paùdi umona ne ncibi, dîbà adi ikàlà mudimùke bwa cyùdi wenza aci, mushindu wùdi... Cyòci cibì, ikàlà mudimùke mene bwa mushindu wùdi mwa kubundulangana naaci. Mudimùke! Ikàlà ne ntema ya menemene, mutwishiibwe anu menemene ne udi mumanye mwa kubundulangana naaci. Ne lungenyi bu lwà nyoka, kùyi mwa kwenzelangana bibi to bu mùdi nyuunyi wa nkuci. Ki cyàkambà Yesu.

⁹⁵ Kaa, ki bimpokoto mbyòbi abi's, nwènù balunda bàanyì! Twètù's tudi bafwànyine ànu kushàalapù ku dituku ne ku dituku. Byòbi kî mbilenga bilayà anyi? Ditàlama, lungenyi, Yèyè mmutùvudijìlebi, mubìcikije! Kàyì ùtùpèesha ndambu mu nkutu to, kadi mwangate cikasù cinene cya ditùpula naaci kadi kutungunuka anu ne kubìkùpa mushindu awu. Mutùvudijìle, lungenyi pamwe ne ditàlama bya ngàsà Wendè! Kaa, ngàsà udi ukemesha, mushindu mwine wùdi dīyì dya kalolo's wè!

Mpindyewu, udiyè mutùvudijìle twètù lungenyi lwònsò... ditàlama,

Mutumanyishe twètù bwalu busokoka bwa diswa dyèndè...

⁹⁶ Udiyè wàmbila nganyì? Mangumba anyi? Bu nwènù mwa kuswa, bânà beetu, kanwediku meeji ne ndi mpwekesha dingumba dyenu milongo to, to. Ndi nteeta bwa kunwambila ne civwa ncintu cibi anu kwine kwònsò aku. Yesu mmwambe ne: “Ndàayi nukayishe Evanjeeliyo,” dya tuya twètù kadi kenza mangumba. Ki bwa cinyi katwena baMupete to, tudi

twètù twenda bilondëshile lungenyi lwà bantu. Bu Calvin mwa kujuuka's wè!

⁹⁷ Mona's, kî nkwanjì kwenza ntanta to mvwa mwimane ku lukita lwà muntu munene kampana, mulongolodi munene. Ki mémè kudyambidila ne? “Mushindu mwine wùvwàye muntu munene's wè!” S'ki cìvwàye! Ee, cìvwa...Ncyàku...Ùvwa n'John Wesley. Ki mémè kudyambidila ne: “Bu John Wesley mwa kujuuka mu lukita elu lelu ewu ne kumona ngiikàdìlù wa ekeleeziya wendè, yèyè's mmufwànyine kukwacika bundu bwa dîna dyèndè!” John Wesley ùvwa muntu wa difwana dya Nzambi, lukunyi lwa kapyà lupatula mwìkù, mùvwàye ùcìbìikila. John Wesley ùvwa muntu wa cijila mwìkàle wìtabuuja Nzambi, ne ùvwa wènda ùMulonda ku cidya ne ku cidya. Kadi paanyima pàa John mumane kufwa, kwambabo ne: “Netwènzààyi ekeleeziya bwa John bwa twìkalèku ne ekeleeziya, nenku netumwinyike dîna ne ng'ekeleeziya wa ba-Méthodistes bwa mushindu wèndè wa dijidiibwa wùdi mudimu mwìbidì wà ngàsà.”

⁹⁸ Dìbà adi kwenzabo ekeleeziya, kadi lelu ewu biine beena ekeleeziya awu abu bàdi babenga kwitaba byònsò bìvwà John Wesley ùtwa nyama ku mikolo abi. John Wesley ùvwa ùyiisha dyondopa dya kùdì Nzambi. John Wesley ùvwa wìtabuuja dibatiiza dya Nyuma. John Wesley ùvwa wìtabuuja dyalujulula dyònsò dya mapà. John Wesley, Martin Luther, bàabùngì bàà ku bantu banene abu bàvwa bààkula mu myakulu ne bàyàdamuna. Kadi, lelu ewu, wèwè udi mufwànyine kwakula mu myakulu mu ekeleeziya wa ba-Méthodistes anyi mu ekeleeziya wa ba-Luthériens, s'mbafwànyine kukwela pambelu pàa ciibi. Ncilumbu kaayi eci? Anu mu cikondo ciine cìvwà cikèngela bwa twètù kushikika bàna aci, ncilumbu kaayi eci's? Bòbò bàtèèki cintu kampana cya cyanàana, bwalu kî mbamanye bwalu busokoka bwa Nzambi to. Ne kabàadyàkuCimanyinaku to ku seminare to!

⁹⁹ Ngănji nñubadileku anu cintu kampana. Mbîmpè anyi? Eyo. Tùbuululàayi, ndi ne cintu kampana cifùnda kaaba aka. Tùjandulàayi mùvwà Pòlò...Mpindyewu, kaaba aka, ki mulongeshi wa Mukenji ewu nyèyè ewu. Tuyaayi mu Byenzedi 9.5, bwa katanci kakese cyanàana. Tèèlejàayi mwàkapetà Pòlò Dibuuulula edi, cyònsò mene cyàkenzekà aci. Mpindyewu, mu Byenzedi 9 tudi tubanga kubala, mushindu ewu. Aka nkalaasa kàa Dyalumingu, pa nanku bwa cinyi katùyì—bwa cinyi katùyì mwa kucibala? Nwàngambilaayikù bu mémè mwa kupatuka mu...?...

Kadi Sharulà, mucikàle wèyela mifwunu... (Kaa, keena Yuda kàa dyùlù dikònyàngàle, kàa cilunji cibànde, ne kàa lwonji aku!)... bwa kushebeyangana ne bayìdi bàà Mukalenge, wàkaya kùdì mwakwidi munene,

Ne wàkajinga bwa kupetaye kùdiye mikanda ya njila bwa ku Damàsèkè ku nsunàngògà, bwa ne yèyè mupete nî nganyi. . .

100 “Nènye mémè ngenda nkèbangana naabo! Mémè ndìdingè anu mbàpetè, balumyana wa yààyà, kadi mémè’s nèmbènzè cyesu!” Wamonu anyi? “Mémè ndìdingè anu mbapete!” Kadi yèyè ùvwa mudyànjila kulongolola!

101 Wàmanyi munyi ne musùmbishi wa mu musokoko wa maala a kapyà wa kale kuntweku awu kî mmudyànjila kulongolwela Mwoyi? Wàmanyi munyi ne mukaji wa ndumba mulalakanyi wa mu misèèsù ùdì wèwè kùyi muswe nansha kwakwisha awu, udi mumanye munyi ne dimulabula dikese dya ku cyanza ne dimubiikila bwa kulwaye mu ekeleeziya kî ndifwànyìnekù kumuvwija munsantu wa Nzambi, mu Butumbi mwàmwa? Pàdìbi ne. . . Wàmanyi munyi ne kèna cyòci aci? Aci nci tùdì twètù katùyi bamanye to. Kadi aci kî wètù mudimu. Anu mwàkeelà mulobi bukòndò mu mbù ne kubukokelaye ku mukuna amu, yèyè wàkakwàtamù ndimba, mishipa, misodyà, ntàndà ya mu màyi, ne bikwabo byònsò, kadi bimwe bya ku byòbì abi bivwa mishipa. Yèyè kàvwa mumanye to, wàkeela yèyè anu bukòndò cyanàànà. Kì citùdì twètù twenza ncyòci aci. Tàngilàayi Pòlò.

. . . ùjinga mikanda ya njila bwa ku Damàsèkè ku mansunàngògà, bwa ne yèyè mupete nî nganyi nî nganyi mu njila ewu, nansha biikàle balume anyi bakaji, wàmòna mwa kubaswika ne kulwa naabo ku Yelusàlèma. (Mwaneetu, yèyè’s ùvwa mushile wa biyooyi!)

Nenku pàvwàye munkaci mwa lwendu, wàkafika pabwìpi ne Damàsèkè; kî dyakamwe bukènkè kumunyungulukilabu. . .

102 “Kwàkalwa mwakwidi kampanda mu njila amu, Docteur F. F. Jones, kumwambilaye ne: ‘Bìdi bikukèngela dilabula dya—dya ku seminare mpindyewu, wèwè mwanàanyi wa balume, ne ndi ngeela meeji ne Nzambi mmufwànyine kukwataku neebe mudimu’ anyi?” Aci kî ncifwànyìnekù kwikala Mufundu wa mmwenekelu wa ùkwàcisha bwòwà anyi, bu twètù mwa kucibala mushindu awu? Mpindyewu, aci’s cidi cyùmvwika bu cya meeji anu. . . Ncyèna ngamba nanku bwa kwela bilele to. Aci’s, twètù, aci’s cidi cyùmvwika cya meeji anu mùdì citùdì tupatulamu leelu ewu eci. “Udi mumanye’s, mamwèbè ùvwa mukaji mwìmpè, mémè’s ndi ngeela meeji ne wèwè udi mufwànyine kwikala muiyishi mwìmpè.” Tàngilàayi numone cyàkenzekà.

Nenku pàvwàye—nenku pàvwàye munkaci mwa lwendu, wàkafika pabwìpi ne Damàsèkè; kî dyakamwe kuteemaku bukènkè mu nyungulukilu wendè lwà,

bukênkè... (yoyöyò, nyawu byàbangì bya bitàmbe-mfukilu)...bukênkè bufùmìne mu dyulu,

Ne yêyè wàkadishinda panshi mu malaba, ne yêyè wàkumvwa òyì dyàmba...Shawùlà, Shawùlà, udi unkengesha bwa cinyi?

Ne yêyè wàkamba ne: Wêwè udi nganyi, Mukalenge? Ne Mukalenge wàkamwambila yêyè ne: Ndi Yesu ùdi ukengesha awu, ne bìdì bikole bwa wêwè kukandamana.

Ne yêyè wàkazakala ne yêyè wàkakèma e kwambaye ne: Mukalenge, udi muswe bwa mèmè...kwenza cinyi? Ne Mukalenge wàkamwambila ne: Juuka, bwela mu cimenga, ne nebakwambile cyùdi ne cya kwenza.

103 Nenku bantu abu bààkaya nende mu lwendu alu, ne bààkatungunuka, ne bààkasangana muntu kampanda. Ànaaniyà, kuntwaku, kumonaye cikeena-kumona. Byònsò anu bya bitàmbe-mfukilu's! Ki mukwacikwetu Shawùlà awu, mwena lwonji wa kale awu! Ànaaniyà ewu kumonaye cikeena-kumona, kutangilaye mu nzubu mwèndè amu. Yêyè ùvwa muprofeta, mwikàle ùsambila mu nzubu mwèndè, ki kumonaye cikeena-kumona. Yêyè...Mukalenge kwakulaYe nende e kwambaYe ne: “Kùdi kùlwa muntu wènda ùpweka ne njila kuntu kwàka, mwikàle mpofo anu bu mudimà, ne dîna dyèndè n’Shawùlà, n’Shawùlà wa ku Taashishi.”

104 Awu kwamba ne: “Mukalenge, s’ndi muumvwe bàlonda maalù manene. Kùntùmu mèmè to, mèmè ndi kaamuntu kàa musèmpèsèmpè. Kùntùmukù mèmè kùdiye to.”

105 Yêyè ne: “Kadi, mona, mu njila mùvwàye wènda ùlwa amu, Ndi mumuleeje cikeena-kumona. Ndi mumumwenekele mu Dikunji dya Kapya. Ndi mumuvwije mpofo anu wetu wa menemene ewu. Nenku bìvwa bikèngela bwa Mèmè kumuvwija mpofo ne kumusunsula kumpala kwa Mèmè kumuvwijaku cintu kanà cyònsò. Wamonu’s, bivwa bikèngela bwa Mèmè kusunsula teoloji wèndè yònsò awu. Udi mumanye’s, yêyè ùvwa—yêyè ùvwa—yêyè ùvwa muntu munene mu umwe wa ku ekeleeziya ya kuntu kwàka yàya. Mmupetè mapolome a mishindu yònsò, kabìvwa bikèngela bwa yêyè kupiluka ní mmu cinyi ní mmu cinyi cyònsò to, kadi,” mwàkambàYe, “cìvwà cìkèngelà bwa Mèmè kwenza nkuumusha byònsò abi mu yêyè.”

106 Cintu cìvwà ncyòci aci. Cìvwà ne bwalu kî nkusakidila bikwabo mu yêyè to, kadi kubyumusha mu yêyè. Ngeela meeji ne ki lutatu lùdiku ndwòlò alu ne bààbùngì bàà ku balombodi beetu bàà maeleeziya leelu ewu; kubyumusha mu nwènu, mwaba wùdi Nzambi mwa kuteeka Nyuma Mwìmpè munda mwaba. Kuumusha! Tàngilàayi, yêyè kwamba ne ùvwa . . .

107 Ki kwambaye ne: “Mukalenge, kadi muntu mwine ewu—ewu—ewu’s mmuntu wa ùkwàcisha bwòwà.”

¹⁰⁸ Yêyè ne: “Kadi, mona, yêyè’s nyawu ùsambila. Mpindyewu, wêwê neupwekeleku mu kaamùsèsù kampanda, Nenku neukafike ku mpokolo kampanda. Ùpitè mpokolo awu ku dyabakaji, kadi ùpwekè. Nekwikalè nzubu mutooke, ùyekù ùkookolè ku ciibi. Yêyè mmudyòlòle anu mu cibweledi amu, ki kwònsò kùdibo paabo bapete mwa kumufikisha nkwòkù aku. Ùmutentèkèlè byanza, ùye nendè ku musulu wà mu Damàsèkè aku ùmubàtiizè mu Dìnà dya Yesu. Bwalu, Ndi nkwambila cìNgènzà, nebikengelè bwa kukèngayè mu bintu byàbùngì Bwànyì Mémè, bwalu yêyè mmusanjeela Wanyì kùdì bàà Bisàmbà bya bende.” Amen!

¹⁰⁹ “Ee, mpindyewu, anjì indila kakese, Mukalenge! Mpindyewu, bìvwa bikèngela bwa mémè kumubela bwa kuya kabwelaye mu cilongelu kaayi?” Mémè nènwnwàmbilè citwènzà, túbalàayi Galàtiyà bwa twètù kujandula. Anu nshapita udi ulonda—udi ulonda paanyima menemene awu. Twàngatàayi Galàtiyà 1, túbangilàayi ku mvensa wa 10, kadi tùjandulàayi ne Pòlò wàkaya ku cilongelu kaayi, ku seminere kaayi, ne byanza byàkamutentekelàbo bìvwa mbya nganyì, ne, kaa, byònsò biine byàkenzekà abi. Galàtiyà nshapita wa kumpala. Bwa kulamininyinaku díbà, túbangilàayi lwà ku dikudimuna dyèndè dya mucima, ku mvensa wa 10 aku.

Bwalu mpindyewu ndi nswìshisha bantu anyi, anyi Nzambi? anyi ndi nkèba bwa kusànkisha bantu anyi? Bwalu pùkalàbi ne mémè ncidi nkèba bwa kusànkisha bantu, ncyèna musadidi wa Kilisto to.

¹¹⁰ Kaa, ekelekele, ekelekele, ekelekele! Swàyi ngàmbèku anu kaacintu kakese cyanàànà kumpala kwa cìdì apa eci. Galàtiyà 1, angataayi nshapita wa 8. Mbanganyì bàdiku bamanye ne Pòlò ngwàkenzeja bantu abu bwa kubatijiibwabo cyakabidi mu Dìnà dya Yesu, Byenzedi 19? Ncyà bushuwa ne ùvwa nyèyè. Twànjì twàngatàayi anu ndambu mukese cyanàànà kumutu eku, mvensa wa 8—wa 8.

... nansha twètù, anyi mwanjelo mufume mu dyulu, munuyiishe evanjeeliyo mukwabo nansha ne ngwa bishi mushiilàngàne ne utùdì twètù banuyiishe ewu, ediibwe mulawu.

¹¹¹ Mwine Evanjeeliyo ewu udi mumupetele penyì, Pòlò? Mvensa wa 9.

... mutùkaadi bambe kumpala amu, nyewu ngamba cyakabidi mpindyewu ne: Muntu nansha bàmwamba ne nganyì yêyè munuyiishe nwènù evanjeeliyo mukwabo nansha ne ngwa bishi mushiilàngàne ne unùdì bumvwe, baakidile, ediibwe mulawu.

¹¹² Ìkalè mwarkanjelo, ìkalè mwepiskopo, ìkalè mukulu-mutangidi, ìkalè Docteur *Kampanda*, nansha yêyè nganyì, yêyè kàyi ùyiisha dibatiiza dya mu màyi mu Dìnà dya Yesu Kilisto,

diobatiiza dya Nyuma Mwîmpè, kàyi ùyiisha dyalujulula dya mapà, Dilwa dya Kilisto, bintu byònsò ebi, ediibwe mulawu! Yèyè ùteeta bwa kwangata katùpà kampanda kàà Dîyi edi kaaba aka bwa kwamba ne kàvwa kàà dituku dikwabo ne ùkàtèèkela pa mmwènenu mupyamùpyà kampanda wa mukùtākàna utùdi bayiilè mu seminrere kampanda, mulawu wùmulandālè!

113 Tùtungunukàayi ne kubala, tumone mùvwà Pòlò mucipete, tumone ne mmushindu kaayi, cîndi nteeta kunwambila mu dinda emu eci.

Bwalu mpindyewu ndi nswishisha bantu anyi, anyi Nzambi? anyi ndi nkèba bwa kusànkisha bantu anyi? Bwalu piikalàbi ne mèmè ncìvwa anu nsànkisha bantu, díbà adi ncyèna musadidi wa Kilisto to.

114 Mmunyi mùndiku mwa kutekemena cingà cintu, mmunyi mùdiku muntu udi munange Nzambi, nangananga, muyiishi, mwa kutèkemena cingà cintu pa kuumusha kwikala mukinyiibwe kùdi bantu? Bantu's nebàkukine. Ee, bôbò bàakamba . . . Yesu wàkamba ne: "Piikalàbo bàMbiikila Mèmè, Mfumu wa nzubu . . . Mèmè's ndi Mfumu, munene munùtàmbe nwènù bònsò. Mèmè's ki Udi mwa kwenza bishima bitàmbe búngì ne kubyenza kabidi byàbúngì ku Nyuma Mwîmpè kunùtàmbe nwènù bònsò, bwalu Mèmè ngudi ne kaabujimà kònswàkònsò munda Mwànyi. Kadi piikalàbo bàMbiikila 'Belèzèbùlà,' mmunyi mwabengabo kunubiikilaci nwènù? Kadi," mwàkambàYe, "kanùdyèlèdi meeji bwa cinwikalà mwa kwamba nansha, bwalu bàakulà kì nnwènù to, neciikalè Taatù udi musòmbèle munda mwenu, ki wàkula díbà adi. Nwènù shààlaayi anu ne Dîyi." Nenku Yèyè, pààkajikijàYe kufunda Mukanda awu, Wàkamba ne: "Muntu yònsò wùmushila Dîyi dimwe ku Mukanda ewu anyi wasàkidilaKù díyi dimwe awu, cyòci cimwecimwe aci necyumushiiibwe ku Mukanda wà Mwoyi, bwèndè yèyè." Nzambi àtùkwàcishèku bwa twashàala anu naaDi!

115 Mpindyewu mvensa udi ulonda, ngànji mbale mpindyewu, mbale lukasalukasa mpindyewu.

Kadi ndi njaadika . . . (Mbwenà kwamba ne, nènyè neenu too ne ku cilumbulwidi.) Ndi nnùjaadikila, bânà beetu, ne evanjeeliyo wàkayiishubwa kùndi kì ngwa kùdi muntu nansha.

"Mpindyewu, ncyèna nî m'Méthodiste, nî m'Baptiste, nî m'Presbytérien, anyi nî mmwena Mpenta nansha; kàvwà wa kùdi muntu to. Anyi nî . . ."

Bwalu ncyàkamupetela nî nkùdi muntu, anyi kabààkamundongesha to, . . .

116 "Mèmè ncìtukù mumupetele kùdi bantu, ku seminere kampanda nansha umwe, kùdi docteur nansha umwe, ku

bunzambi nansha bumwe, ku cilongelu cya bulongeshanganyi nansha cimwe to. Ncítukù mumupetele mu mushindu awu to, ncítukù mumulongeshe mu awu mushindu to, ncítukù mumusangane mu awu mushindu to, kààkalwakù kùndì mu awu mushindu to.” Kadi wàkalwa mushindu kaayi’s, Pòlò?

. . . kabààkamundongesha to, kadi nku dibuulula dya kùdì Yesu Kilisto.

117 “PààkaDìbuululà Kilisto kùndì ne, Yèyè ùvwa Mwànà wa Nzambi, pààkapònà Dikunji dya Kapyà adi pambidi pàànyì dituku adi, mèmè kwamba ne: ‘Wèwè udi Nganyì, Mukalenge?’ Yèyè kwamba ne: ‘Ndi Yesu.’”

118 Mpindyewu, nènnùleejè cyà—cyàkamwenzekelà aci. Mpindyewu, mpindyewu mene bu muntu mwa kwenza dilabula, bóbò’s mbafwànyine kujinga kumupeesha bidimu dikumi bya kulongaye cyena Ngelikà, ne bidimu dikumi bikwabo bya kulongaye cintu kampanda cikwabo, ne pa dyòdì dìbà adi bwèndè bütùuka’s. Tàngilàayi.

. . . ncyàkamupetela nì nkùdì muntu, anyì kabààkamundongesha to, kadi nku dibuulula dya kùdì Yesu Kilisto.

Bwalu nukààdi bumvuumvwe miyiiki yànyì ya mu bikondo bishààle mu ntendeleelu wa beena Yuda, . . .

119 “Mèmè mvwa docteur munene’s, balumyana wa yààyà. Mvwa naabi.” Yèyè ùvwa mulongeshiibwe ku makàsà a Gàmaalièlè, mulongeshi uvwa mutàmbe kutumbuka uvwabò nende mu ditunga. Mbanganyi bàdi bamanye ne Gàmaalièlè ùvwa umwe wa ku balongeshi banene, bàà batàmbe bunene? Eyowa’s, mukalenge. “Ntendeleelu wanyì wa beena Yuda, balumyana wa yààyà, mvwa mumumanye ku mwoyi; mvwa mumanye byònsò ne mwa kwamba ku mwoyi Diitaba dya Bapostolo ne bintu byònsò abi, nudi numonu’s. Mvwa mumanye mwa kwamba masambila ònsò a mu dinda awu ne mwa kubenesha bantu.” Nwamonu anyì?

. . . mûngààkakèngeshà musangu awu ekeleeziya wa Nzambi bipite ne cipimu, ne kumunyanga:

“Mûngààkateetà bwa kwimanyika musumbà wà bansantu babunguluki bàà mu malaba awu!” Nwamonu anyì? Nwamonu anyì?

Nenku mèmè mvwa ne mushinga kùdì ntendeleelu wa beena Yuda . . .

120 “Mvwa muntu munene. Balumyana, s’ncyà bushuwa ne mèmè. . . mvwa ne mushinga’s, mèmè kubaleeja ne mvwa mwa kubavingila panshi, bwalu ngàkashebeya Stefano ne bikwabo bintu búngì cyanàànà bìndì mwenze. Monaayi mündì mwenze!” Mushindu mwine wàkabàkèngeshàye bipite ne cipimu’s wè!

Mémè *mvwa ne mushinga kùdì ntendeleelu* wa beena Yuda *kutamba ne bààbùngi bàà ku* beena mulongo *naanyi mu ditunga dyànyì sungasunga, mwikàle ne lukunukunu lupite cipimu bwa* bilele *bya bankambwa bààbò.*

121 Mpindyewu, vùlukààyi ne, kaciyi Dîyi dya Nzambi to, “bilele bya bankambwa,” bilele bya ekeleeziya, mu ngaakwilù mukwabo. “Ngeela meeji ne mvwa Méthodiste wa mu umwe, mvwa Baptiste wa mu umwe, mvwa mwena Mpenta wa mu umwe.” Kaa, wambilamu anyi? Mémè ndi muswe kwikala mwena Nzambi wa mu umwe. Eyowa’s, ki cyôci. Nwamonu anyi? Eyo.

. . . bilele bya bankambwa bàanyi.

Kadi pààkasànkishàbi Nzambi . . . (kaa, kaa, Pòlò, s’ki wèwè wâfiki awu) . . . wâkantâpulula kacya anu mu difu dya maamù wanyi, wâkamfikisha mene pa buloba ebu, ne kumbiikilaye ku ngàsà wendè,

Bwa kubuulwila Mwanende munda mwanyi, . . .

122 Ciine aci cidi bishi? “Nyuma Mwîmpè munda mwanyi! Byàkasànkisha Nzambi bwa kungangata, Yèyè wâkantâpulula kacya anu mu difu, ne kumpeesha Mwânà, cidi Nyuma Mwîmpè mu mmwenekelu wa Nyuma, munda mwanyi, bwa kuDibuulwilaYe munda mwanyi.” Kaa, ekelekele! Yoyôyò! Ndi—ndi—ndi ngeela meeji ne ndi muswe kwelaku anu mbila ndambu’s.

123 Tangila, lekà nkwambile, wèwè mwaneetu. Pààkasànkishàbi Nzambi! Kaa, aleluuya’s wè! Pààkasànkishàbi Nzambi! Ne taatù mukwaciki wa maala. Maamù. . . Nzambi akubeneshe’s, maman, ncyèna ngamba cintu cibi bwebe wèwè to. Kadi maamù uvwa kàyikù mumanye kantu nansha kamwe pa bìdì bitàngilâ Nzambi to anu mùdì kâlulù kakàyi kamanye pa bìdì bitàngilâ bilatu bya kwendela naabi mu nêjè. Ne taatù uvwa ulààlalaala mu misèèsù mukwacike maala. Ne nciyikù nansha ne bisabaata bya kuya naabi mu kalaasa to, ne nsuki mile mitwe too ne mu nshingu, ne bantu bônso bànkina ne bwalu mvwa mwena Kentucky muneemu mu Indiana. Ne mushindu mwine, kaa, mushindu mwine wùvwâci anu cya mmwenekelu wa wëndeshangana ne ku mwoyi’s wè. Kadi byàkasànkisha Nzambi’s! Amen! Byàkasànkisha Nzambi, Yèyè wâkantâpulula kacya anu mu difu dya maamù wanyi awu, bwa Wàmônâ mwa kubuulwila Mwan’Ende munda mwanyi, pa kumvwija mwambi wâ Dîyi, uvwa mwa kushààla anu naaDi buludi, uvwa mwa kuleeja bikeena-kumona ne bimanyinu ne maalu a kukema ne bishima. Nenku, kaa, ekelekele!

124 Nwamonu civwàYe wamba aci anyi? Byàkasànkisha Nzambi bwa kwenza nanku! Munyi? Tèelejààyaaku ne ntema. “Bwa kubuulwil- . . .” Angataayi mpindyewu mvensa wa 16.

Bwa kubuwilwila Mwanèndè munda mwànyì, bwa mèmè kumuyiisha munkaci mwa bampangaanu; dyakamwe ncyakakonkakù ekeleeziya to.

125 “Ncyàkayakù kùdì mwepiskopo nansha umwe bwa kumukonka ne bìvwa bìkèngela ngènzè cinyì to. Ncyàkayakù kùdì munyiinyi ne mashi, kùdì malongolodi anyì nì ncinyì cikwabo nansha. Ncivwakù naabo bwalu to. Ncyàkakonkakù munyiinyi ne mashi nansha. Anyì ncyàkayakù ku Yelusàlèrà kùdì baakwidi banene bònsò ne baataatù bàà bunsantu, ne bònsò abu to, bwa kwamba ne: ‘Mpindyewu, nudi bamanye’s, ndi mumone cikeena-kumona, cìndi ne cya kwenza ncinyi pa bwalu abu? Ndi mumone Mukalenge Yesu mubeneshiibwe awu mu cikeena-kumona.’ S’bàvwa bafwànyìne kwamba ne: ‘Kàtukà mwab’ewu, kaawèwè! Ncinyì cidì . . . Kaawèwè kansantu kabunguluki kàà mu malaba aka! Ee, cidì cikwenzèkèle ncinyi?’ To, mèmè’s mwva ne mapolome abo ònsò awu anu kwine kwònsò aku. Mvwa ne . . .”

126 Nenku Pòlò mmwambe kaaba aka, mèmè ndi mwa kunuleeja mu Mifundu ne, yèyè mmwambe ne byàkakèngela kupwaye mwoyi byònsò bìwàye mulonge abi, ne kubibala bu bintu cyanàànà, bwa kumanyaye Kilisto. Kaa!

Anyì ncyàkabàndakù ku Yelusàlèrà kùdì aba bàkaavwà bapostolo kumpala kwànyì abu to, kadi ngàkaya ku Arabie, ne nàkakùdimuka cyakabidi e kuya ku Damàsèkè.

Ne paanyima pàà bidimu bisatu ngàkabànda ku Yelusàlèrà bwa kumonangana ne Peetèlò, ne mèmè kushààla pamwe nende matuku dikumi ne ataanu.

127 Ne patùdì tutungunuka ne kubala, tudi tusangana ne kacya yèyè ne mupostolo Peetèlò kabàvwakù banjì kumonangana to kacya bààbàlela, kacya kabàyi bamanyàngànekù, kacya kabàyikù banjì kumonangana to, kadi pààkatwìlanganàbo bàvwa bàyiisha Evanjeeliyo anu umwèumwè awu. Nzambi’s ùtu ne kalaasa. Nwamonu anyi? Eyowa’s!

128 Ki Peetèlò nyèyè ewu, mwimane mu Dituku dya Mpenta adi, kwambaye ne: “Nyingalalaayi, muntu ne muntu wa kunùdì, nubatiijiibwe mu Dìná dya Yesu Kilisto, bwa dilekelediibwa dya mpekaatu yenu, nenupete kupà kwa Nyuma Mwîmpè.”

129 Filipò kwambaye ne: “Kaa, mushindu mwine wùdici cya butumbi’s wè! Bìkèngela bwa mèmè ngènzèku pàànyì cintu kampanda. Kwàka ku . . . Mvwa mupete dibiikila bwa kuya ku Sàmaalèyà kwàka.” Kuyaye kuntwaku ne kuditwaye mu difila dya bujaadiki mu mùsèèsù. Katanci aka anyì, mubeedi kulwaye, kumutentekelaye byanza, kubangaye kutupika wèla bidya. Kwambaye ne: “Butumbi kùdì Nzambi’s wè, s’ki bwalu mbwòbù ebu!” Kuditwaye mu dyenza dya disangisha dinene. Kwambaye ne: “Nwènù bònsò bìdì bìnùkèngela Nyuma Mwîmpè.” Yèyè

ne: “Cidi cikèngelà bwa nwênù kwenza, bìdi bikèngela bwa nwênù kubatijiibwa mu Dîna dya Yesu.” Ki yèyè kubangata, muntu ne muntu mwaba’awu, kubabatiizaye bônso mu Dîna dya Yesu. Kwambaye ne: “Lwákù, Peetèlò, ùbàtentèkèlè byanza mpindyewu.” Ki kupetabo Nyuma Mwîmpè.

Peetèlò, ku nzubu kwa Kòneeliyò kwàka, cintu cimwecimwe aci.

¹³⁰ Kacya Pòlò kàvwakù mwanji kumumona anyi muumvwe kantu nansha kamwe pa bwalu bwèndè to. Kadi kupicilaye ku nseke mitumbuke ya ku Efèsò, ne kusanganaye bayiidi kampanda. Kusanganaye muyiishi kampanda wa ba-Baptistes, ùvwa, Apòlò, mulumbulwidyanganyi kampanda uvwabo bakùdimwishe mucima, wa meeji matwe, meeji a njàjàmà, mwikàle wàngata Dipungila Dikulukulu ùjaadika naaDi ne Yesu m’Mwânà wa Nzambi. Eyowa’s, mukalenge, yèyè ùvwa muntu wa meeji matwe. Nenku bóbò bàvwa munkaci mwa kwela mbila, bàvwa munkaci mwa disanka. Ki mùdi Bible mwambe. Balààyi nshapita wa 18 ne wa 19 ya Byenzedi nenumone ní kí ncya bushuwa. Bàvwa munkaci mwa disanka, bàvwa munkaci mwa kuja maja mu Nyuma, ne bànyeemakanangana eku ne eku, nudi bamanye’s. Pòlò kwambaye ne: “Kadi nukààdikù bapete Nyuma Mwîmpè kacya nwítabuujà anyi?”

¹³¹ Kadi bwenu nwênù bânà beetu ba-Baptistes bàtù baswe kufinyika bantu cyòci aci pa muminu, ne bàdi bambe ne Ngelikà wa ku cibangidilu mmwambe ne: “Nwàkapeta Nyuma Mwîmpè kacya, anyi *panwàkiitabuujà* anyi?” Mémè ndi nzwèla kadyòmbò bwa nuntwadile Ngelikà awu! Mémè ndi ne Ngelikà wa ku cibangidilu awu pândi apa. Ndi kabidi ne cyena Alàmàyikà, ne cyena Ebèlù kabidi. Yònsò wa ku yòyi ayi ùdi wamba ne: “Nukààdi bapete Nyuma Mwîmpè *kacya* nwítabuujà anyi?”

¹³² “Ku diitabuujà nkunùdi basùngidiibwe,” adi ndiitabuujà dyenu mu Nzambi. Mashi àdi ànùlama bakezùke ku mpekaatu, bwalu àdi àkwàta mudimu bu mulambu. Mashi kí ngàdi ànùsùngilà to, Mashi àdi ànùlama bakezùke. Nudi basùngidiibwe munyi? “Ku diitabuujà nkunùdi basùngidiibwe,” ne ciine aci ku didyànjiila-kumanya dya Nzambi, unùbiikila. Nudi basùngidiibwe, ne Mashi àdi ènza difuta dya cibawu, ànùlama díbà dyònsò bakezùke. Ne díbà adi ku Nyuma umwe nkunùdi babàtijiibwe mu Nyuma Mwîmpè, mu bwobumwe bwa beena kwitabuujà, ne babwejiibwe mu bwobumwe bwa Nyuma Mwîmpè, bwa nwênù kulombodiibwa kùdi Nyuma, nwenza bimanyinu, ne maalu a kukema.

¹³³ Bindile, bènda bàlwa, bindile cintu kampanda, netùkafikèku anu mu katanci kakese emu, kí mûndi ntèkemenà’s. Mvwa mukwambile bwa wèwè kumvulwija pa díbà edi, kí mmwòmò anyi? Mbyenzeke anu ne ntapèku disù. Anu—anu mwaku wumwe anyi yibidi mikwabo. Anu. . . Mi—mikwabo mikese ndambu.

¹³⁴ Lupandu elu lùdi lùshààla too ne dîbà kaayi, too ne dîbà kaayi? Ndupandu lwa mushindu kaayi? Ndwà lùùmuka ku ekeleeziya lùya ku ekeleeziya mukwabo anyi? Lùùmuka... Tùbuululààyi mu Ebèlù 9.11, katanci kakese cyanàànà, anu—anu bwa kutangila bwa kumona ne ntoo ne dîbà kaayi, anu bwa tusunsa tukese cyanàànà. Buululaayi mu Mukanda wà Ebèlù ne—ne tùjandulààyi ne lupandu elu lùdi lùshààla too ne dîbà kaayi. Monaayi ne ndupandu lwa mushindu kaayi. Tùbalààyaaku Ebèlù 9.11 mpindyewu.

Kadi Kilisto mwikàle ùlwa mwakwidi munene wa bintu bîmpè bicìlwalwà, ku ntenta wa kusambakeena mutàmbe bunene ne mutàmbe kwikala mupwàngàne, udi kàyi mwenza ne byanza to, mbwena kwamba ne . . . (Mpindyewu ewu mmulongeshi anu yèyè umwèumwè awu, Pòlò, nwamonu's.) . . . *kàyi wa nzubu awu to . . . ewu nzubu;*

Ki nnansha ne mashi a mbuji anyi a bânà bàà ngombe to, kadi ku mashi èndè sungasunga nkùdiye mubwele musangu wumwepele (misangu yìngà? Musangu wumwepele!) *mu mwaba wà cijila, mwikàle mutupetele . . .* (lupandu bwa lumingu lumwe, lupandu too ne ku ditabuluja dîdì dilonda anyi? Lwà mushindu kaayi?) . . . *bupikudi bwa cyendeleele bwetu twètu.*

¹³⁵ Mwaku ewu “bwa Cyendeleele” wùdi wùmvwija cinyi? Mu Kilisto, paanyima pàà mèmè mumane kwitabuuja... Muntu nansha umwe kèna mwa kubiikila Yesu ne, “Kilisto,” pàdìku kakùyì ku Nyuma Mwimpè to. Ki bwa cinyi kùdi bitùpà bisatu bya bantu: beena bupidya, beena kwitabuuja bàà budìngìbudìngì, ne beena kwitabuuja. Kadi aba bàkaadi biitàbùùje Mwoyi wà Cyendeleele abu, bàkaadi bamane kubwela mu mbàlandà.

¹³⁶ Angataayi ntenta wa kusambakeena wa kale awu, cintu cya kumpala cìvwàbo bènza ncinyi? Bàvwa bàbwela mu mbàlandà, muntu wa Bisàmbà bya bendè. Cìvwà cilondà cìvwa ncyoshelu cya cyamu cya mitakù, kùvwàbo bàsukwila mulambu ku cyowelu cya cyamu cya ngòlò. Cìvwà cilondà cìvwa ndishebeya dya mulambu wà mashi, ne dimyamina dya mashi pa cyoshelu. Pashiishe, musangu wumwe ku cidimu, Aalònà, mwela maanyi, kaa, (ne cinyi?) ne mánànanshì a cilòngò cya Rose wa Shaalònà, ne maanyi a mushinga mukole àvva ne mánànanshì munda mwàwù, bàvwa bàmpòngolwelawù mu mutu, àvwa àpweka too ne ku nzemba ya mùzàbì wèndè. Tàngilààyi numone mùvwàbì bikèngela bwa muntu ewu kuyaye paanyima pàà bilàmbà bikùdika abi, musangu wumwe ku cidimu, mwambule kumpala kwèndè mashi bwa Nkwasa wa Ngàsà. Ne yèyè wàkayamù ne dikombo dyèndè cidimu kampanda ne kudipwaye mwoyi muntwamu. Pààkayàbo bwa kudyangata, dikaavwa dyele ne ntonga ne dyele bilòngò. Ciine aci ncitùpà cya mucì cya

kale cìvwàye mwendènde naaci pàmwápa munda mwa bidimu makumi anaayi mu cipeela, citèèkiibwe mu Mwaba wa Cijila awu! Tàngilàayi, pàvwàbo bàngata mashi a cipungidi awu, mashi, yèyè ùvwa mwela maanyi. Ne yèyè ùvwa ùvwàla bivwalu bìvwà ne tungonga tukese twa tùdila munda amu, kamuma kàà grenade ne kangonga. Ne bìvwa bìkèngela bwa muntu awu kwikalaye wènda mu mushindu wà ne musangu wònsò wùvwàye wàmbula mukolo, ne ùya kumpala mushindu ewu ne wèla dikàsà, tungonga atu tùvwa tùdila “Wa cijila, wa cijila, wa cijila, wa cijila, kùdì Mukalenge. Wa cijila, wa cijila, wa cijila, kùdì Mukalenge.” Kaa, ekelekele!

¹³⁷ Cìndì mèmè ngamba ncinyi? NùCìtèèlèjaayi, nwènu Branham Tabernacle! Nudi bapete dyenu dyèsè. Pàdi anu muntu wèdiibwa maanyi a Nyuma Mwímpè, bwa kutèèkiibwayè mu dikù dya Nzambi, bwa kushikikiibwaye kùdì Taatù bilondèshile mwaba, ne kuteekiibwaye mu mudimu mwab’ewu, mu kèndè kiipàcìlè kàà mu nsòmbelu, anyi citù Nzambi mumubiikidile, lwendu lwèndè lùdi ne cya kwikala “Wa cijila, wa cijila, wa cijila, kùdì Mukalenge. Wa cijila, wa cijila, wa cijila!”

“Kaa, wèwè udi ne cya kukudimukila ku *cikampanda* bwa kwikala . . .”

“Wa cijila, wa cijila, wa cijila, kùdì Mukalenge.”

“Kaa, wèwè udi ne cya kwitabuuja byònsò bìdì mukulu mwambe, *bikampanda*.”

¹³⁸ Kadi: “Wa cijila, wa cijila, wa cijila, kùdì Mukalenge.” Dìyi Dyèndè diikalè kaaba kàà kumpala, Dyòdì diikalè byònsò bìdiku, dipwèkè anu mwàmwa, disòmbesha munda mwa mwoyi webe! Lwendu lwebe lùdi ne cya kwikala mu Dìyi. “Wa cijila, wa cijila, wa cijila, kùdì Mukalenge.”

¹³⁹ “Kaa, bu wèwè anu mwa kulwa kuneeku’s wè! Mèmè nènkwambilè citùdì twenza, netùdìvwijè bulongolodi, netukuteeke mu bulongolodi bwetu, newikalè muntu munene.”

¹⁴⁰ “Wa cijila, wa cijila, wa cijila, kùdì Mukalenge. Wa cijila, wa cijila, wa cijila, kùdì Mukalenge,” mutungunuke wenda uya anu kumpala!

¹⁴¹ Cìdì nî nganyi nî nganyi wàmba kaciyena ne cìdìci cìshintulula nansha, “Uumùsha mikaba ya mèyi eyi mu cyalu. Enza *cikampanda*, enza *cikansanga*, enza *cikankenga*, enza *cikansanga*, enza *cikankenga*.”

¹⁴² “Wa cijila, wa cijila, wa cijila, kùdì Mukalenge.” Ebe mèsù wèwè udi muàtàngije anu Kalvariyo, ne kakwena cintu nansha cimwe cìikalà mwa kwimanyika to! Lwendu lwine lwa mu webe nsòmbelu, wèwè udi wenda upweka ne Cibeeba cya Mfumu, mwela Maanyi a mushinga mukole a dilaabiibwa, ubwela mu Mwaba mutàmbe-Cijila. Yoyóyò! Amen. Eyo.

143 Pòlò mmwambe ne yêyè kààkapetela Eci kùdì bantu to. Mpindyewu cidiye wamba ncinyi, patùdì twalukila mu Galàtiyà amu, dileesònà dyetu adi? “Mumane kutumanyisha bwalu busokoka bwa diswa Dyèndè.” Diswa Dyèndè ncinyi? “Mutumanyishe maalu masokoka a diswa Dyèndè.” Nwènù bàdì bàfùnda abu, mvensa wa 9. Mpindyewu nêngìikalè mwa kulwijakaja ne mwànyì mwònsò bwa kupatula cyôci eci, bwalu dîbà dyàyi.

144 Kaa, Dìyì ne Dìyì dyònsò didi bu mùdì. . . ? . . . Kaa, Dìyì ne Dìyì dyònsò didi cimpokoto. Wêwè's udi anu mwa kuDyangata ne kuDipela anu pambidi apu. Udi mwa kuumbula, mèmè ndi mwa. . . Udi mwa kupatula dyònsò dya ku Méyì awu muntwamu, kuya naadi mu Genese ne kudipela pambidi, kuya naadi mu Ekèsòdèdè ne kudipela kabidi pambidi, udi mwa kuya naadi mu Lewitiki ne kudipela kabidi pambidi, nenku, pawàmbà kwobeka ku Bwakabuulwibwa, Dìkaadi kantu ne kantu anu Yesu! Amen. Udi mwa kucipela pambidi anu mwònsò mùdì muswe amu, nedìikalè Yesu pawòbekà—pawòbekà mu Bwakabuulwibwa. Bwalu, Yêyè mmwambe ne: “Ndi Ewu Uvwa, Ewu Udi, ne Wálwa Awu. Ndi Muji ne Mùtòlokù wà Davidì, Mutooto wà mu Dinda. Ndi Alpha, Omega.” Ki A ne Z mu maleeta a Ngelikà mbyòbì abi. “Ndi kuumukila ku A too ne ku Z. NDI! Ndi byònsò—mu—byònsò.” Aci's ncyà bushuwa's. “Ndi Ewu uvwa ne mwoyi ne uvwa mufwe, ne udi ne mwoyi bwa kashidi. Ndi ne nsapi ya lufu ne iferno.” Kaa, ekelekele! Cimpokoto cyònsò cyùdì wambula kaaba aka ne ubanga kucipela pambidi aci, necishaale kapelu cilwè anu Yesu.

145 Mpindyewu, anu pashiishe ndambu nenku dîbà adi netwi—netwi—netwimanyike. Eyowa. Citùdì bindile ncinyi, dîbà adi? Cyùdì muvwile mu disangisha emu ncinyi? Kiipàcìlà kààci nkàà cinyi? Buloba bùdì munkaci mwa kutwa mikemu bwa cinyi? Bòmbè bwa mushinda mbulembelele kuntu kwàka bwa cinyi, tusunsukila ne tupwishipwishi ntwà cinyi? Nenku, kaa, byònsò abi mbya cinyi?

146 Buululaayi, Loomo 8, bwa katanci kakese cyanàànà. Byòbì abi mbindile cinyi? Byònsò ebi mbindile cinyi? Tudi dîbà kaayi? Loomo, nshapita wa 8, nenku tùbangilàayi kubala lwà ku, kaa, ndi mufwànyine kwamba ne ngwa dikumi ne mwandamuk-. . . Tùbangilàayi lwà ku dikumi ne citeem-. . . mvensa wa 19, ne kubala anu—anu kaaba aka mene bwa kucivwija—kucivwija cya kalolo anu menemene. Ncyà bushuwa. Ndi mumanye kunùdì nukafikila. Eyo. Loomo, nshapita wa 8, ngeela meeji ne ndi mubinge bwa mpindyewu. Eyowa's, mukalenge. Nshapita wa 8, nenku tùbangilàayi apa lwà ku mvensa wa 18. Tùbangilàayi anu ku mvensa wa 14 eku.

Bwalu bònsò bàdì balombòdìibwe kùdì Nyuma wa Nzambi, bóbò bàdì. . . bânà bàà Nzambi. (Ncyà bushuwa.)

Bwalu nwênù kanwena bapete nyuma wa bupika bwa kwikala cyakabidi ne bwôwà to . . .

147 “Kaa, ndi ndikonka ní ndiku mwa kushaala mukwake. Kaaaa, ní ngikalakù anu mwa kushaala kacya ngakwàte mpindyewu’s wè!” Kí mbya wêwè kushaala kacya wàkwàta nansha kakese to! Bwalu kabwèna ku ne mêmè ní ndi mushààle kacya ngaakwata to, mbwà ne Yèyè ní wàkashààla kacya wàkwàta. Mêmè ndi munda Mwèndè Yèyè mpindyewu, nwamonu’s.

148 Ee, wêwè udi wamba ne: “Ee, pìikalàbi ne mêmè ndi munda Mwèndè!” Mpindyewu nwênù—nwênù ba-Presbytériens nudi wamba ne: “Aa, twètù’s tutu biitàbùje Aci anu kwine kwònsò.” Kadi nsòmbelu wenù’s ùdi ùjaadika ne kanwèna munda Mwèndè to, panwikalà kanùyì ne nsòmbelu uvwaYè Yèyè nende awu, panwikalà kanùyì nwitabuuja Evanjeeliyo umwèumwè wàkayiishaYè awu.

149 Wêwè udi wamba ne: “Aa,” mùdi Baptiste wàmba, “bushuwa, mêmè’s ndi ngiitabuuja dikubiibwa dya Cyendeleele.” Kadi nupatuka apa nukanwà bifwankà ne nunyeemena ku maja, ne bakaji bàkòsa nsuki, bàdilaaba bilaabu kwisù ne bènza maalù bu cinyì apa anyì? Mamuma enu’s ngàdì àjaadika ne kanwena nuCiitabuuja.

Pàndì ngamba ne: “Udi witabuuja dyondopa dya kùdì Nzambi anyì?”

“Kaa, Docteur Jones mmwambe ne bìvwà *nanku*, kadi abi’s bìvwà *nanku* mu matuku a kale àa.”

150 Mpindyewu, mwena lubombo naanyì we! Mbwalu kaayi wêwè? Wêwè mwànà mushimakaja naanyì we. Wêwè’s udi kule kwà dikema ne Evanjeeliyo mu mushindu wà bikwàte ne bya luse. Wêwè’s udi mupàmbula mutùma mu njila wa bitoci pa diyaala dya dìteema kapyà. Kwènàku umona apa cidìYe mwambe anyì? Ne, nyuma yònsò udi ujìkula ne Yesu kí mmulwe mu mubidi mpindyewu mene awu, ngwa nyuma mubi. Bible mmwambe ne Yesu Kilisto ùdi umwèumwè awu makeelela, leelu, too ne kashidi. CyàkambàYe musangu awu aci, ki cidìYe mpindyewu, ki cidìYe misangu yònsò mushindu awu. Anjàayi anu kuteeleja.

Bwalu nwênù kanwena bapete nyuma wa bupika bwa kwikala cyakabidi ne bwôwà to, kadi nudi bapete Nyuma wa di- . . . [Disangisha didi dyàmba ne: “Ditèèkiibwa.”—Muf.]

151 Mpindyewu, paanyima pàà wêwè mumane kutèèkiibwa, eyo, paanyima pàà wêwè mumane kutèèkiibwa. Mumane kushikikiibwa, pashiishe udi umvwa, paanyima pàà mushingà mwenjìibwe ne wêwè mubwejìibwe mu Mubidi mu mushindu mujaalàme. Wêwè udi mwànà wa balume, bushuwa, mwànà wa bakaji, paùdì ulediibwa cyakabidi udi cyòci aci, ki dileediibwa

dyebe ndyôdi adi. Kadi mpindyewu udi mushikikiibwe bilondèshile mwaba.

Twètù katwena *bapete nyuma wa...bwôwà to, kadi tudi bapete Nyuma,—tudi bapete Nyuma wa ditèèkiibwa, ku yéyè nkutùdi twela lubila ne: Abba, Taatù.* (Ciikàle cyùmvwija ne, “Nzambi wanyì.” Eyo.)

Nyuma yéyè mwine ùdi ùfla bujaadiki pamwe ne nyuma wetù ne, tudi—tudi bânà bàà Nzambi.

152 Cìdi cicyènza mushindu kaayi? Wèwè udi wamba ne: “Butumbi kùdi Nzambi! Aleluuyah! Kabyena bintàcishakù to, mèmè’s ndi mwânà wa Nzambi,” kadi upàtuka ukenza bintu byùdi wenza abi’s? Nyuma wa Nzambi neènzè byenzenedi bya Nzambi.

153 Yesu mmwambe ne: “Ewu udi uNgiitabuuja, byenzenedi bîNdi ngenza yéyè neabyènzè pèndè.” Nwamonu anyi? Nwamonu anyi?

154 Pìikalà—pìikalà—pìikalà—pìikalà mwonji wà mvinyo ewu mupàtuke ne mukwàme cisùmbù cya tumuma twa mvinyo, kadi mukwabo wùdi wùlondà wùpàtuka wùkwàma cisumbu cya mawoji, s’kùdi cintu cipampàlámùke. Nwamonu anyi? Awu’s ng’ekeleziya musomeka, s’mmwonji wà mvinyo musomeka, s’mmuntu musomeka. Bìikalà muntu ne dingumba kampanda, mwikàle wa mu dingumba kampanda ne ùdibìikila mwena Kilisto, kadi kàyi ne Nyuma Mwîmpè ne kàyi ne Bukole bwa Nzambi ne bintu byònsò ebi. . .

155 Mpindyewu, wèwè upàtuka apa ne wenza maalu bu musumba wa bantu bàvwà bakwàcike maala aba, anu bwalu udi mwakule mu myakulu. Mèmè’s nkàadi mumone démons yàkula mu myakulu. Eyowa’s, mukalenge. Nkàadi mubamone bàja maja mu nyuma, ne bèèla mbila ne bàpàtula ne ntutu ku mishiku, ne bikwabo byònsò, ne byònsò abi. Mèmè nkàadi mumone bya nanku awu. Ndi. . . Ncyèna mèmè ngamba bwa abi to. Ndi mèmè ngamba bwa Nyuma wa Nzambi.

Nyuma yéyè mwine ùdi ùfla bujaadiki pamwe ne nyuma wetù ne, tudi. . . bânà bàà Nzambi.

Nenku dîbà adi pìikalàbi ne tudi bânà, bapyanyi: bapyanyi bàà Nzambi. . . bapyanyi pamwe ne Kilisto; byôbì nanku. . . bwa twètù kukenga pamwe nende, bwa twamona kabidi mwa. . . kutumbishiibwa pamwe.

Bwalu mèmè ndi mbala ne makenga. . .

156 Anjì tèelejàayi anu eci. Kaa, eci cyôci kaciyi cilenga’s!

Bwalu mèmè ndi mbala ne makenga a cikondo cya mpindyewu eci kî mmakumbanyine kufwanyikijibwa ne butumbi bwikalà mwa kubuuludibwa mu twètù—mu twètù to.

Bwalu dindila dya ne mwoyi wùzùka dya bufuki. . .

157 Cìdi cileedila kaaba aka, pàdi kaamwaku kakese—kakese mwaba awu, tuuméyi tukese twa kumpenga kwa dibеji, “bufuki” ki cìdi cikùmbàne, mu Ngelikà.

...dindila dya bufuki, bufuki mbwindile
dimweneshiibwa *dya bânà bàà Nzambi*.

158 Bintu byònsò mbindile cinyi? Bufuki bujimà mbwindile cinyi? Dimweneshiibwa dya bânà bàà Nzambi. Mbwindile bwa Ekeleeziya àbwelè mu kaaba Kèndè. Mwânà wa Nzambi ùvwa nganyi, pàvwà Adàmà, citùpà cyèndè cya bukòòkeshi cìvwa penyì? Buloba. Yèyè, ùvwa ne citùpà cya bukòòkeshi pa buloba. Ncya bushuwa anyì? Yèyè kàvwa Elah, Elah, Elohim piine apu to; Ùvwa Yehowah. Nwamonu anyì? Mbwenà kwamba ne: “Mémè ndi Nzambi, ne Ndi mwenze bakwabo bàdi bashààdile kwinsi Kwànyì. Ne Ndi mubapeeshe mwaba wà bukookeshi. Ne mu citùpà cyabo cya bukòòkeshi amu, mwaba wà bukòòkeshi bwabo, mbuloba.” Muntu ùvwa ne mwaba wà bukòòkeshi pa buloba. Ne bufuki bwònsò nkòong mbwindile bwa bânà bàà Nzambi bàmweneshiibwè. Kaa!

Tudi bindile dilwa dya dituku dya disanka dya
bukalenge bwa bidimu cinunu adi,
Pààlwà Mukalenge wetù mubènesha bwa
kubakula Mukaj’Ende-musela udi mwindile;
Kaa, buloba bùdi munkaci mwa kutwa
mikemu, bwèla mbila bwa dituku adi dya
disungidiibwa,
Pààlukilà cyakabidi Musungidi wetù pa
buloba.

159 Ncya bushuwa anyì? Bindile. Nzambi munkaci mwa kuteeta bwa kushikika Ekeleeziya Wèndè pa mwaba Wèndè, bwa kuDimweneshaYe, wàngata ewu udiYè mwa kukwacila mudimu ku yèyè mushindu ewu, wàmba ne: “Ki Nyuma Wanyi udi utuuta nkoka mudilekelele awu. Ki Yèyè awu. Bwa, bwa, bwa Mémè—Mémè kumona mwa kukwata mudimu.” Mona, wàngata mukwabo kaaba aka ùmushikika ne: “Mémè ndi mwa kumushikika.” Ditéèka, dishikika, dimwenesha, ùpàtuka nende apa ne ùmwenzela musingà, ùmukùmbula ne Mwanjelo, ùmwambila cintu kampana. Mpindyewu, piikalàbi ne mmwambe bulelela’s! Mpindyewu, piikalàbi ne yèyè ùdi ùkwàtakaja anu cintu kampana cyanàànà, kabyàkukùmbanaku to. To, to, abi—abi kabyakukùmbanaku to, twètù’s tukààdi bapetèpète bya nanku bùngì cyanàànà. Kadi cìndi mémè muswe kwamba—kadi cìndi mémè muswe kwamba ndimweneshiibwa dya bânà bàà Nzambi, pàdi Nzambi ùdimwènesha Yèyè mwine ne Ùmutùma. Nenku dìbà adi yèyè ùdi ùpàtuka, ne cìdiye wàmba cìdi Bulelela. Cìdiye wènza cìdi Bulelela. Cìdiye wènza, ùdi ùmwènesha Kilisto. Mmunyi mùdi wèwè umulumbulwisha? Ku mushindu wùdiye ùshààla ne Dìyi awu, anu ne Dìyi. Nwamonu’s, ki mushindu wunùdi numanya

muntu yònsò ngwôwò awu, nku mushindu wùdiye ùshààla ne Dìyì. “Bòbò kabàyi bààkula bilondèshìle Dìyì to, kakwena Mwoyi munda mwabo nansha,” mùdì Bible wàmba. Nwamonu anyi? Nubalekele.

¹⁶⁰ Mpindyewu tùbalàayi, pashiishe ne bikengelè bwa twètù—bwa twètù kwimanyika, bwalu dîbà dyetu dîdì dyènda dîya. Eyo, mu mvensa wa 10, to, mvensa wa 9's wè.

Mumane kutumanyisha bwalu busokoka bwa diswa dyèndè, (bwa kutùtèèka) bilondèshìle disanka dîmpè dyèndè divwàye mudipangadikile munda mwèndè yéyè mwine,

¹⁶¹ Wàkadipàngadikila Yéyè mwine cyòci eci, kumpala kwa difuka dya dyulu ne buloba. Mbanganyì bàdì bàcyùmvwà? Nwamonu anyi?

Bwa ne mu cipungu . . .

¹⁶² Kaa, ekelekele, ki bukwabo bwalu mbwòbù ebu's! Huh! Kaa, twǎnjì—twǎnjì—twǎnjì tùcipitaayi anu cyanààna, nwamonu's.

. . . cipungu cya kaabujimà kàà cikondo . . .

¹⁶³ Nutukù nwitabuujà bipungu anyi? Bible ngudi mwambe nanku ne: “Mu cipungu cya kaabujimà kàà cikondo.” Kaabujimà kàà cikondo mbwena kwamba cinyi? Kùvwa cipungu, ee, kùvwa cipungu cya Mikenji ya Mòsà. Kùvwa cipungu cya—cya—cya Yone Mubatiiji. Kùvwa cipungu cya Kilisto. Kùvwa cipungu cya bulongolodi bwa ekeleziya. Kùvwa cipungu cya dipongolola dya Nyuma Mwimpè. Mpindyewu ncipungu cya ditèèkiibwa, cidi buloba bwindile, bütwa mikemu. “Kadi pààlwà kaabujimà kàà cikondo, pààlwà cipungu cya kaabujimà kàà cikondo,” kaabujimà kàà cikondo aku ncinyi? Pààbiikà bafwe, pààjikà màsaamà, piikalà. . . pààlekelà buloba bujimà kutwa mikemu. “Kaabujimà kàà cipungu cya cikondo.” Tàngilàayi eci.

Dîbà dya mu cipungu cya kaabujimà kàà bikondo yéyè wàmòna mwa kusanga mu cintu cimwe bintu byònsò mu Kilisto, . . .

¹⁶⁴ Kanwenaku ne disanka anyi? Mmunyi mwìkalàYe mwa kucyenza? Kusanga bintu byònsò pamwe mu Nganyi? [Disangisha dîdì dyàmba ne: “Kilisto.”—Muf.] Nudi nubwela mu Kilisto munyi? [“Ku Nyuma umwe.”] Ku Nyuma umwe nkutùdì bònsò babàtìjìbwe mu [“Mubidi wumwe”] Mubidi wumwe. Ne mwine Mubidi awu m’Mubidi wà Nganyi? [“Wà Kilisto.”] Mumana kulumbulwisha Yéyè wàkangata dilumbulwisha dyetu. Dîbà adi twètù tudi cinyi? “Pàngààmòna [“Mashi.”] Mashi, Nèmpicilè kumutu kwenu.” Musangu wònsò wùdìYe ùtàngila Mubidi awu, ki Wòwù wùdì musòmbe pààpa wàwa, wùmata mashi. Mèmè ndi mu Wòwù awu munyi? Ku Nyuma Mwimpè. Yéyè ùdì ùpicila anu kumutu cyanààna. Kaa, ekelekele!

Nenku díbà dya kaabujimà kàà cipungu cya cikondo,
bwa *yêyè wàmòna mwa kusanga pamwe . . . bintu*
byònsò mu Kilisto, ne bìdi mu dyulu, . . .

165 Mpindyewu paùdi muswe kwakula bwa dínà kampanda, netuditwe anu mu dyakulapu mpindyewu mene bwa katanci. Famiye mujimà mu Dyulu mmwinyika dínà kaayi? [Disangisha dìdi dyàmba ne: “Yesu Kilisto.”—Muf.] Famiye mujimà pa buloba mmwinyika dínà kaayi? [“Yesu Kilisto.”]

166 Kùdi bantu bakaji bàà maalu malenga mwab’ewu, bàà maalu malenga, babanji, inábànzà wa cya bushuwa, bainábànzà. Kùdi Mandamu Branham umwepele, Mandamu William Branham, *yêyè* awu mmukàjàànyì. *Yêyè* ngutu walukila naanyì pambelu. Nwamonu’s, nwènù bakwabo nutu nwalukila ne baabayeenu.

167 Kùdi Ekeleeziya munene umwepele udi ne mwoyi wa Nzambi udi ne mwoyi, *Yêyè* awu ngudi mwangate Dínà Dyèndè, m’Mùle tente ne Nyuma Wendè. Ncya bushuwa. Ncyèna ngamba ne . . .

168 Ncyèna mpiisha byenzedi bìmpè to, ncyèna mpiisha mpitaadi yabo ne bintu bìmpè bìdìbo bènza abi to. Ndi ngeela meeji ne mbilenga bya dikema, ne mabenesha a Nzambi kùdi bapele, kùdi bukwàbantu bàdì bàkènga. Ncyèna mèmè mpiisha bikwabo bintu byònsò bìdìbo bènza ebi to. Bwa abi, bìdi anu bilenga. Ne malongolodi abo manene ne mìliyò yabo ya ndola ayi, s’mbipiciibwe ne mèmè mbitàngilakù kutàmba ngàndà ya maala a kapyà yìdi mu masangu a njila eyi, díbà kanà dyònsò. Ncya bushuwa ne ndi mbàtwa mushinga bóbò bu bambi biimàne mu cyambilu.

169 Kadi bwa kudisangisha pamwe kundekeelu kwa cipungu eci kwòkù, nekwikalè mwa kwindila dimwèneshiibwa dya bàna bàà Nzambi, mu cipungu ac- . . . bwa *Yêyè wàmòna mwa kusangisha bònsò pamwe, bònsò bàdì babwejiibwe mu Kilisto abu. Kilisto* ùdi cinyì? Mbanganyì . . . Tudi tubwela munda Mwèndè munyì? Kolinto wa Kumpala 12: “Ku Nyuma umwe nkutùdi bònsò babàtijiibwe mu Mubidi wumwe,” wùdi Mubidi wà Kilisto, ne bavwijiibwe baabanyanganyi bàà dipà dyònsò ne cintu cìmpè cyònsò cìdiYe naaci. Ncya bushuwa anyì? “Ne buloba bujimà bùdi bùtwa mìkèmu, bwèla mbilà, bwindile dimwèneshiibwa pààdisangishà Kilisto ne Ekeleeziya Wendè.”

Bwa . . . cipungu cya kaabujimà kàà cikondo . . . kusanga mu cintu cimwe . . . byònsò mu Kilisto, ne bìdi mu dyulu, ne pa buloba; ne munda mwèndè mene; . . . buloba; munda mwèndè mene;

*Mu *yêyè* . . . tudi bapete bumpyanyi . . .*

170 Kaa, Mwaneetu Neville, wamfwàku luse bwa mùndì mwangate díbà edi. Ndi . . . mwaku awu “bumpyanyi.” Kaa-kaka-kaka-kaka! Kaa, bikèngela anu nanku’s! Kaa-kaa-

kaa-kaa! Ndi mumanye ne Yèyè...M’Mwaneetu cilongo cyànyì. Ncyèna...Ndi ntekemena ne ncyèna mupâle to. Ndi—ndi—ndi anu...Ncyèna ngeela meeji ne ndi mupâle to. Kadi, kaa, ekelekele! Cinganyì? “Bumpyanyi.” Tudi bapete bumpyanyi. Bikèngela bwa muntu ikalè mukushiile cintu kampanda. Nzambi, kumpala kwa difuka dya dyulu ne buloba, wàkakushiila cintu kampanda. Dîna difunda mu Mukanda, bwa pàashebeyiibwà Mwânà wa mukooko wèwè wamòna mwa kujinguludiibwa pamwe naaCi. Kaa! Tùlamàayi aci bwa diloolo edi. Twànji tütungunukàayi anu ne kubala ndambu. Ekelekele, ekelekele! Mmunyì mutwikalàku mwa kufika ku mvensa mwi3 diloolo edi, anyì ku nshapita mwi3’s? Katwena nansha babale mvensa yinaayi anyì yitaanu mu cyôci eci to. Mpindyewu nansha nanku tukàadi tujikija, nansha nanku, nebikengele anu bwa ncìbalè kadi ncìlekèlè nanku awu.

Mu yèyè kabidi tudi bapete bumpyanyi, biikàle . . .

171 Cinyì? Mmunyì mutùdi tupeta bumpyanyi ebu? Tudi babupete munyì? Mbwalu tuvwa bende lwendu lujaalàme anyì? Tudi tupete bumpyanyi ebu munyì? Mbwalu tuvwa badyànjila kulongolola. Amen. Yoyöyò! Nwènù bânà beetu ba-Arminiens, ndi mumanye ne aci ncikole cipangè ne mwa kukola. Kiipàcilà kàànyì kî nkàà kunutapa ku mwoyi to, kadi bidi anu bingenza bîmpè be bwa kumanya ne cidi...Wèwè—wèwè—udi naaci, udi naaci, mwaneetu wa balume, eyo. Kwèna anu ucimòna to. Nansha nanku wèwè udi anu naaci’s. Nwamonu anyì? Wèwè udi bîmpè, nwamonu’s, udi bîmpè. Nwamonu anyì? Kadi, kaa, kadi mbîmpè menemene bwa kwikala mucitangile. Eyowa. Anu mùvwà cìvwà Mwaneetu Neville wàmba bwa mwaba wà bintu bishiilèshiiilàngàna byàbûngì, makeelela awu ne: “Angata cibàndilu wikalè wenda unyunguluka eku ne eku bwa kumona ne byùdi naabi mbinganyì.” Eyowa’s, mukalenge. Ki mùdi Eci cifwànàngàne naaci. Nyuma Mwîmpè wa Nzambi ki cyetu cibàndilu bwa kutwambila ne bitùdi naabi mbinganyì. Nwamonu anyì?

172 Nwamonu’s, bumpyanyi. Kaa, ekelekele! “Biikàle...” Bumpyanyi bwa mushindu kaayi?

*. . .biikàle badyànjila kulongolola bilondèshìle
kiipàcilà kàà ewu udi wenza bintu byònsò bilondàngàne
ne mubelu wà diswa dyèndè sungasunga,*

173 PàvwàYe...kumpala kwa kwikalaYe Papa, kumpala kwa kwikalaYe Nzambi, kumpala kwa kwikalaYe Musungidi, kumpala kwa kwikalaYe Mwondopi, kumpala kwa byònsò ebi, Yèyè wàkadyànjila kulongolola, kufunda Dîna dya Mwânà wa mukooko mu Mukanda, kutangija mèsù panshi mu didyanjila-kumanya Dyèndè ne kumona dîna dyebe wèwè, kudifunda kabidi mwòmù amu. Ncinyì ciine aci? Nenku paanyima pàa ntanta wa cikondo ki twètù kulwa pa buloba, balediibwe kùdi

baleedi beena mpekaatu; twètù kwendakana pa buloba, nudi bamanye's. Katanci aka, anu mùvwà keena Yuda kàà dyùlù dikònyàngàle aku, Pòlò awu, nudi bamanye's, ne—ne yèyè ùvwa ùkumbaja mudimu wèndè, nenku, katanci aka, Cintu kampanda kwambaCi ne: “Mona, mona, mona, mona, mona!”

Wèwè kwamba ne: “Kaa, Abba, Taatù!”

174 Ki twètù bàdi bàbangà kulwa aba, nwamonu's. Mudyànjlile kutulongolola ku bumpyanyi bwetu munda Mwèndè, bùvwà budyànjlila kutulongolwela abu. Nwamonu's, tuvwa babupyane kumpala kwa difuka dya dyulu ne buloba. Nwamonu anyi? Kaa! Bwa kiipàcìlà Kèndè Yèyè mwine bwa kukumbajaku diswa dîmpè Dyèndè Yèyè mwine, kàvwa menemene kàà ne, kwikala Nzambi ne Musungidi.

*Mu yèyè nwènù peenu nwàkiitabuuja, paanyima pàà
nwènù bamane kuteeleja dîyi dya bulelela; . . .*

175 Nenku Nganyi udi Bulelela? Yesu ngudi Bulelela, Bulelela bwa Evanjeeliyo. Evanjeeliyo kaayi? Kùdi Evanjeeliyo anu umwepele. Galàtiyà 1, mmwambe ne: “Nansha Mwanjelo kampanda muyiishe evanjeeliyo mukwabo nansha wa bishi, ediibwe mulawu.” Ewu ki Evanjeeliyo, Evanjeeliyo wa lupandu lweni; kàyi mukwabo to, kakwena mukwabo to. “Kakwena—kakwena dîngà dînà dipèèshìibwe mwinshi mwa Dyulu dinùdi ne cya kusungidiibwaku to.” Pa kuumusha mu Dînà kaayi? [Disangisha dîdi dyàmbe ne: “Mukalenge Yesu Kilisto.”—Muf.] Kaa, mème wè!

*. . . mu yèyè . . . paanyima pàà nwènù bamane
kwitabuuja, nwènù nwàkatwìbwa citampi . . .*

176 Kaa: “Paanyima pàà nwènù bamane kwitabuuja!” Mmunyi mutùdi anu mwa kumbà kulandalapu lukasalukasa's, mwaneetu? Twànjààyi anu kucishiya bwa diloolo edi's, nudi numona bishi? Kaa, ekelekele! Ncyèna—ncyèna anu mwa kuya kule kupita—kupita apu to. Tùcìshìyaayi bwa diloolo edi. Ncyèna anu mwa kushiya mwaku awu “batwìbwe citampi” to, mushindu wunùdi nubwelamu, nwamonu's.

177 Bumpyanyi ku didyànjlila-kulongolola. Mèmè ndi mupyane cintu kampanda. Bumpyanyi kaayi? Bìvwa bìkèngela bwa muntu ìkalè munshiile bumpyanyi kampanda. Mona's, wèwè udi wamba ne: “Yesu mmukushiile bumpyanyi.” Mfwilaayikù luse! Yesu kàtukù munshiile mèmè bumpyanyi to, Yesu kàtukù mukushiile wèwè bumpyanyi to; Yèyè wàkalwa anu panshi apa cyanànà ne wàkafuta bwa bumpyanyi bwebe, kukufikisha ku bumpyanyi bwebe. Kadi dînà dyebe dyàkafùndiibwa mu Mukanda wà Mwoyi wà Mwànà wa mukooko kumpala kwa difuka dya dyulu ne buloba. Nzambi wàkakupèèsha bumpyanyi bwebe. Bumpyanyi bwebe bùkaavwakù kumpala aku. Yesu wàkalwa anu . . . Bààbùngì, mushindu wùdìbo bàteeta kucyùmvwija ngwòwò ewu: “Nzambi wàmbe ne: ‘Ee, kùdi bantu bààbùngì

bajimine. Muntu wa kùdìbo nansha umwe kààkusùngidiibwa to, pa nanku Nêntumè Yesu pa buloba nenku pàmwàpa Yèyè neikalè mwa. . . muntu kampana neanyingalale, ne neamanye cìNdì mwenze nenku neasungidiibwe.” Kaa, luse wè! Mèmè ncyênàku mufwànyine kulombola byànyì birò mushindu awu nansha, nansha mùdìbi ne mîngà misangu ntu mbilombola mu mushindu mubi. Nwamonu anyì? Ncyêna—ncyêna mufwànyine kubilombola mushindu awu to. Kadi bishi bwa Nzambi?

¹⁷⁸ Nzambi, ku didyànjila-kumanya Dyèndè, wàkamòna anu menemene ne wàsàngidiibwa nganyì ne wabènga kusùngidiibwa nganyì, Yèyè kutuma Yesu bwa kusungila aba bàkaavwàYe mumane kusungula abu. Pòlò, wensa yitaanu paanyima pàà cyòci eci, kàakambakù ne, “Yèyè wàkatùsungula munda Mwèndè kumpala mene kwa kwikalaku dyulu ne buloba” anyì? Ki bumpyanyi bwetu mbwòbù abu. Nzambi wàkatùsungula, ne wàkatùma Yesu panshi apa bwa kufutaYe musinga. Bwa cinyì? Dyela Dyèndè dya Mashi Èndè panshi, bwa kabatubadidiku mpekaatu nansha umwe to. Kì ncintu nansha cimwe cyùdi wèwè wenza to. Kadi pawìkalà. . .

¹⁷⁹ “Ewu udi wenza mpekaatu ku bukole paanyima pàà mumane kupeta dimanya dya Bulelela, kakucyena kabidi mulambu to.”

¹⁸⁰ Mpindyewu, nenku ki mwaba ngwòwù awu wuwàjuukà cyakabidi, wamba ne: “Kadi bishi bwa aci, Mwaneetu Branham?”

¹⁸¹ Kadi, vùlukàayi anu ne, “ewu udi mupete *dimanya* dya Bulelela.” Bòbò abu kacya kabààkapetakù Bulelela to, bààkapeta anu diBùmanya cyanàànà. Nwamonu anyì? Kabyena mwa kwenzekaku to bwa aba bàkaavwà musangu kampana bamanè kukenkeshiibwa, bavwijìibwe baabanyanganyì bàà Nyuma Mwîmpè, balabùle bukole bwa Dìyì dîmpè. Mùvwà beena kwitabuuja bàà ku mikàlù abu kuntu kwàka. Bantu bààbùngì mbamfundile mikanda pa bwalu abu.

¹⁸² Beena kwitabuuja bàà ku mikàlu abu bààkaya too ne kuntwaku, Yoshùwà ne Kaalèbà bààkaya buludi dyamwàmwa. Bwa cinyì? Mpindyewu netwinyike aci ne Nyuma Mwîmpè, buloba abu kuntwaku. Ki bòbò aba paanyima *apa*. Anyì *apa*, twàmbè ne *eci* ki Nyuma Mwîmpè, ne bòbò bàdi paanyima *apa*, nudi numona’s. Kwàka ki kùdi mulayi, udi *kwàka*. “Ee, bu bòbò mwa kutuma batentekedi dikumi, umwe mu cisàmbà cyònsò, mu mushindu wà ne twètù bònsò bisàmbà tudi mwa kumanyaku cìdi bumpyanyi bwetu, mwaba wikalà bònsò mwa kushikikiibwa muntwamu, mutwìkalà mwa kushikikiibwa.’ Pa nanku, nêntume ndambu wa batentekedi.”

¹⁸³ Bònsò kuyabo muntwamu: “Kaa, ekelekele! Bwàlà. Mbafwànyine kutubiikila ne tudi bansantu babunguluki bàà

mu malaba, kubangila anu apu. Bwālà, huh-uh, katwenaku bafwànyine kwenza aci to.” Nwamonu anyi?

184 Yoshùwà ne Kaalèbà kwambabo ne: “Mémè nênye kamona ne bùdi bishi.” Ki kulwabo apa ne kukènzakanabò eku ne eku. Ekelekele, kufikabo kuntwaku ne kukosabo cisumbu cinene cya tumuma twabo twa mvinyo tùvwà kuntwaku ne kwalukilabo. Bòbò ne: “Balumyana, buloba abu’s mbulenga, s’mbulenga anu bwa dikema ebu! Mona, anjì angatabi kamwe kàà ku twòtò, s’ntwîmpè twa dikema!”

185 “Kaa, bwa bwîmpè kaayi ntwîmpè’s, kadi, kaa, tàngilàayi bilumyana binene byàbya. . . Kaa, katwenaku mwa kwangula mpasu to. Kwimanyinangana ne mangumba manene ònsò awu, bintu byònsò bya binene abi anyi? Kaa, mbibi be, katwena mwa kwangula mpasu to. Bwālà, mukalenge! Nansha byòbì ne nganyi mwine awu, katwakwangulaku mpasu to. Bwālà, mukalenge.” Ki kubangabo kwamba ne: “Kaa, enza twàlukilàayi ku ngeesu ya minyiinyi ya mu Ejiipitu ayi. S’mbipiciibwe ne twètù bashààle kuntwaku’s. Katwenaku mwa kwangula mpasu to, ewu njila mmutàmbe kubùmbakana be. Tudi bamanye ne katwena mwa kwenza *cikampanda*, katwena mwa kwenza *cikansanga* to.”

186 Mukulumpe Kaalèbà kwambaye ne: “Alè puwayi, nwênu bònsò!” Yoshùwà kwambaye ne: “Bwikilaayi mukana, muntu ne muntu wa kunùdì! Lekelaayi mémè ngàmbe bwalu.”

187 “Kaa, bakwetu wanyì, bakwetu wanyì, bakwetu wanyì, katwenaku mwa kwangula mpasu to! Kaa, katwenaku bafwànyine kwangula mpasu to. Ee, byòbì bikèngela bwa mémè kushiya dinaya dyànyì dya twarta, Mwaneetu Branham! Byòbì bikèngela bwa mémè kulekela nsuki yànyì yileepa bu ya muntu mukaji mukulakaji, ncyèna anu mumanye cìndì mufwànyine kwenza to. Byòbì bikèngela bwa mémè kuumusha tuputulu twànyì twa tukese etu, mémè—mémè—mémè, ekelekele, ncyèna anu mwa kukumbana to, udi mumanye’s. Ne byòbì bikèngela bwa mémè kulekela bifwanka byànyì, byòbì bikèngela bwa mémè kwenza aci!” Wèwè citembelu cyenji cya maalu ku bukole naanyì we. Eyowa. “Ncyèna anu mwa kwamgula mpasu to.”

188 Yoshùwà kwambaye ne: “Kaa, mbwîmpè. Aleluuyah! Tudi mwa kubwangata.” Cìvwa ncinyi? Bàvwa bòbò bàtàngila bimenga binene bìvwà biibakila munda mwa bimanu abi. Kadi Yoshùwà ne Kaalèbà bàvwa bòbò bàtàngile mulayi wùvwà Nzambi mufile. Shààla ne Diyì, nansha wèwè mwikàle nganyi. Shààla ne Diyì!

189 Bwalu Peetèlò wàkamba ne: “Nyingalalaayi, muntu ne muntu wa kunùdì, ne nubatiijibwe mu Dìnà dya Yesu Kilisto bwa dilekelediibwa dya mpekaatu yenu, bwalu mulayi wùdi kunùdì,” (Buloba bulaya kaayi?) “ne kùdì bânà beenu balela, ne kùdì aba bàdì kule, mu bùngì bwònsò bwàbìkilàbo kùdi Mukalenge Nzambi wetu abu.”

¹⁹⁰ Eci kacinutapiku ku mwoyi to, nkààdi njikija, bu nwênù mwa kuswa kacinutapikù ku mwoyi to. Nwamonu anyi? Ki nwênù abu ba-Pelèrins de la Sainteté ne ba-Nazaréens, nudi babwelè buludi mu dijidiibwa, balwè buludi apa pa kaaba kàà nwênù bafwànyine mene ne kumona bisumbu bya tumuma twa mvinyo, kadi bakùdimùke baalùkile cyanyima. Nudi bamone cìdi cyenzèke anyi? Ki lutatu ndwòlù alu, kacya kanùtukù nwênù basabùke babwelè mu buloba abu to. Ndeejààyikù Nazaréen nansha umwe anyi Pelèrin de la Sainteté umwepele cyanààna, anyi nî nganyi wa kùdìbo mu madimi a bwambi leelu ewu, udikù wènza tumpanye tunene twa dyondopa ne bimanyinu ne maalu a kukema byenjiibwe. Ndeejààyi anu umwepele cyanààna. Nwênù's nwasòmbu pamwe ne Ejiipitu, baalùkile ku ngeesu ya ayè. Nudi nwênù biimànyine ku Kaadèsa-baanèa. Aci's ncy bushuwa.

¹⁹¹ Tàngilààyi, ne lekelaayi nnupeeshe keenu kaaba, mu Ebèlù nshapita mwi6. “Bwalu kabyena mwa kwenzekaku to bwa aba bàkaavwà musangu kampanda bakenkèshìibwe,” s’nuvwa bamanye civwà cikèngediibwà. Panwikalà kanùyi bacimanye to, bwa mpindyewu kaayi nwacimanyi. Nwamonu anyi? “Ne bavwijiiibwe baabanyanganyi, ne balabùle mapà a ku Dyulu.”

¹⁹² Balabùle, nwamonu's. Bantu bàya mu ekeleeziya, ne bàsòmba mwaba awu bàmba ne: “Udi mumanye's, bôbò's—bôbò's mbafwànyine kwikala babingè. Bwa aci's—aci's—aci's ncifwànyine kwikala cya bushuwa. Ncifwànyine kwikala anu bu ne kakwena bwalu's, kadi ndi nkwambila, mukwetu wanyì, bìdi bikèngela diitabuuja dyàbùngi bwa kwenza cyôci aci.”

¹⁹³ “Balabùle mapà a ku Dyulu, kadi babalè Mashi a cipungidi bu ‘cintu cya patupu,’ miine àvwà manujidile awu.”

¹⁹⁴ Bu mùdi muyiishi, mamwëndè ùmutùma ku mwaba kampanda. Yèyè wàmba ne: “Ndi ne dibiikila dya kwikala musadidi wa Mukalenge.”

¹⁹⁵ “Eyo. Cintu cya kumpala cìdi cikèngelà bwa mèmè kwenza nkwikala nsukwilangana bilàmbà pa dibaya, munanga wanyì, nenku nènkutùmè ku cilongelu kampanda.” Cintu cya citàmbe bubì cikaadìku maamù awu mwenze's. Ncy bushuwa. Nebamuumushe byònsò bìdi Nzambi ùteeta kwela munda mwèndè abi. Dìbà adi, tàngilààyi mpindyewu.

¹⁹⁶ “Bwalu twètù twenza mpekaatu ku bukole, twenza mpekaatu ku bukole paanyima pàà twètù bamane kupeta dimanya dya Bulelela, dimanya. Yèyè ùcimòna mu Mifundu ne ùmanya ne Bible ùdi wàmba ne Yèyè ùdi umwèumwè awu makeelela, leelu, too ne kashidi. Ùmòna Cyôci aci ne, ki dimanya dya Bulelela. Kucimona, twètù tucijeebula, ne tubala Mashi a cipungidi bu. . .”

¹⁹⁷ Muntu wàmba ne: “Kaa, eyowa's, mèmè's ndi—ndi mwitabuuje Nzambi.” Eyo, udi mwele cidya cya kumpala.

198 “Bushuwa, mêmè ndi mwitabuuje dijidiibwa.” Eyo, wêwè’s udi usanganyiibwa pa mukàlù, apa mene pabwîpi ne kupeta Nyuma Mwîmpè. Kadi udi utangila dyàmwàmwa kadi wamba ne: “Ncyèna—ncyèna—ncyèna mumanye aci to. Byôbî bikèngela bwa mêmè kwenza maalu bu...Bwâlâ bwànyî. Ncyèna mumanye to. Udi mumanye mùdibo bàbîikila biine bantu abu? Uh-huh, ncyèna mumanye ní ndi mufwànyîne kwenza aci anyî ncyèna mufwanyîne kucyenza. Bwâlâ, ngeela meeji ne nêntungunukè anu ne kushààla mwena...?...” Nwamonu anyî? Nwamonu anyî?

199 Kadi nudi bamanye cìdì cyènzekà anyî? Yêyè mmwambe ne: “Kabyena mwa kwenzekaku to bwa kubwelabo.” Bôbò bààmanyî kujimija dyabo dituku dya ngàsà ku dyanza dya mpekaatu. Bible ngudi mwambe nanku. Ndi mumanye ne aci ncyûme cyoncyonci, kadi Bible mmwambe ne: “Balabùle mapà a ku Dyulu, ne babalè Mashi a cipungidi àvwà...”

200 Bàdi bàmba ne: “Ndi mwitabuuje dijidiibwa, nsòmbelu mwîmpè, mukezuke, wa cijila.”

201 Cya bushuwa, kadi wêwè, pawámònu dibatiiza dya Nyuma Mwîmpè, ne dibatiiza ne bintu bikwabo byònsò ebi mu Bible, kadi ciwènjî ncinyî? Wêwè’s wâbadî Mashi a cipungidi àvwà makujudile awu, bu “cintu cya patupu.” Ciine cìdì cikufikishe too ne kwòkù aku ncinyî, wêwè mulumyana? Ncinyî...?... Ncinyî cìdì cikulamè ku diikala ngènzàmpèkààtù wa ciipanshi? Ncinyî cìdì cyumùshe mpekaatu mu nsòmbelu webè, ne dinwa dya mfwanka ne dinwa dya maala, ne bakaji ne bikwabo byònsò mu nsòmbelu webè, bìvwà kabiyi bikèngela kwikalabi mwòmù abi? Cìdì cyenze nanku ncinyî? Mashi a cipungidi! Dìbà adi udi ufika pabwîpi pakùmbàne pàà ulabula tumuma twa mvinyo twa mu Buloba bukwabo atu, kadi ufwà Evanjeeliyo bundu, uciina dingumba dyenu! Nzambi àfwe luse! Eyowa’s, mukalenge. “Mubalè Mashi a cipungidi bu ‘cintu cya patupu,’ ne mumane kudyombola midimu ya ngàsà. Kabyena mwa kwenzekaku to bwa kubwelaye mu Buloba abu.”

202 Cìdì cyenzèke ncinyî? Nwènù mbândi nkonka abu. Mpindyewu, mêmè ndi mulongeshi wa ne bifwanyikijilu, ne muntu kanà yònsò utu mumanye Bible mmulongeshi wa ne bifwanyikijilu. Muntu nansha umwe wa ku bantu abu wàkabwèlakù mu buloba bulaya abu anyî? Nansha umwe wa kùdìbo. Nganyî wàkabwèlamù, nganyî wàkasabuka ne kuyamu? Babidi bààkayà dyambedi abu, bààkaalukilà ne kwamba ne: “Tudi mwa kubukwata, twètù tudi mwa kupeta Nyuma Mwîmpè bwalu Nzambi ngudi mwambe! Peetèlò wàkamba mu Dituku dya Mpenta ne, mêmè ‘munyingàlâlè ne mubàtìjìjìbwe mu Dîna dya Yesu Kilisto,’ ndi ne cya kupeta Nyuma Mwîmpè, mulayi wùdì kùndì. Ndi mêmè muswe bwa kucyenza. Ngwànyî mêmè, mulayi ngwànyî mêmè.” Nwacyùmùvù anyî? “Mpindyewu mulayi

ngwànyì mêmè. Ndi ngùpeta, ngwànyì mêmè. Ngwànyì mêmè cya bushuwa.” Bàvwa anu bôbò abu nkààyaabò.

203 “Kaa,” mùdì wêwè wamba, “kadi, Mwaneetu Branham, ku dibiika dya ku lufu!” Kabaakwikalaku to. “Kaa, kabaakwikalaku?” To, mukalenge. Yesu ngwákamba nanku.

204 Bôbò bààkamba ne: “Kadi Wêwè udi uDivwija munene mùvwà Môsà, ne Wambì ne Uvwa, Uvwa ‘mumone Abraham.’” Kì awu ne: “Ne—ne—ne—ne Abraham mwine’s ùkaadi mufwe! Mona’s, Wêwè kùyi—Wêwè kùyi ne bidimu bipite pa makumi ataanu to, kadi Ujuuka wamba mùvwà mumone Abraham?”

205 Yêyè kwamba ne: “Kumpala kwa Abraham kwikalaku, NDI.” Kaa, ekelekele! “NDI,” Nzambi udi ànukù dîbà dyônsò, wa Cyendelele awu. Kì mmakeelele, kì mmalaba to, “NDI.” Nwamonu anyi? Nzambi ùdi udi ànukù dîbà dyônsò, Elohim, “NDI” awu. Dîbà adi kwangulabo... Bôbò bàkaavwa bàkèba bwa kuMushebeya dîbà adi.

206 Awu kwambaye ne: “Ee, baataatù beetu’s bààkadyà manà mu cipeela munda mwa bidimu makumi anaayi. Nzambi wàkalòkesha màmpà mu Dyulu ne wàkabàdiisha. Bàvwa bàya mu ekeleeziya ne bàvwa bidimba bîmpè bya ekeleeziya munda mwa bidimu makumi anaayi. Mààmù wanyì mununu awu’s mmufwile anu mu ekeleeziya emu,” ne bikwabo byônsò mushindu awu. “Baataatù bàànyì’s bààkadyà manà mu cipeela munda mwa bidimu makumi anaayi.”

207 Kì Yesu kwambaYe ne: “Kadi’s mbafwè muntu ne muntu.” *Bafwè* mbwena kwamba ne “ditapuluka dya Cyendelele.” “Mbfwè muntu ne muntu. Kadi Mêmè ndi nnwambila ne, Mêmè ndi Dyâmpà dya Mwoyi dîdì difùme kùdì Nzambi mu Dyulu. Muntu yêyè mudye Dyâmpà dya Nyuma edi, ùdi ùpeta Mwoyi wà Cyendelele ne kèna mwa kufwa to. Ne Mêmè nêmmujuulè ku dituku dya ndekeelu.” Kaa, mwaneetu, Yêyè kî mmulenga wa menemene anyi?

Yêyè kî mmulenga, mulenga, mulenga anyi?
 Yesu Mukalenge wetù kî mmulenga anyi?
 Mêsù mmamone, maci mmûmvwe, bìdìbo
 balondè mu Dìyì dya Nzambi;
 Yesu Mukalenge wetù kî mmulenga anyi?

208 Ncya bushuwa anyi? Tudi tumona Nyuma Wendè wa dijingulula wèndakana munkaci mwetu. Tudi tuMumona wènta bishima ne bimanyinu ne maalu a kukema. Tudi tuCyùmvwà mene cifundìbwe mu Dìyì kaaba aka mene, nwènu nudi nuCimona cishindikìbwe mwaba awu mene. Kaa, ekelekele!

Mêsù mmamone, maci mmûmvwe, bìdìbo
 balondè mu Dìyì dya Nzambi;
 Yesu Mukalenge wanyì kî mmulenga anyi?

209 Mu tusunsa tukwabo tubidi, anyi tusatu, nekwenzeke mudimu wà dibatiiza dya mu màyi kaaba aka. Nenku mpindyewu aba bìikalà mwa kubatijiibwa abu, bantu bakaji bàyiilè *eku*, ne bantu balume *elu* luseke. Nenku mpindyewu bantu balume ku dyabakaji dyanyi eku, *eku* ku elu luseke. Ne bantu bakaji lwà *eku*. Nekwikalè bânà beetu bàà bakaji muntwamu ne bilàmbà bimana kulongolola. Nenku kwòkù muntu mulume anyi mukaji kaaba aka mu dinda emu, mwikale mutwishiibwe ne udi mwitabùuje Dîyi dya Nzambi, ne mwitabùuje ne Nzambi ùtu ùshàala mulamate ku mulayi Wèndè ne, muntu yèyè munyingalale ne munyingaleelemu ku mpekaatu yèndè yònsò. . . Mpindyewu, Mashi kî mmanji kwenza cintu nansha cimwe to. To, cidi anu ndiitabuuja dyebe kùdi Nzambi. Ne Nzambi nyawu ùkubiikila, anu ne: “Fyuu, fyuu, fyuu!” ùkubiikila wèwè, ki cidi cyèenza nanku awu aci mpindyewu ne: “Fyuu, fyuu!”

“Kacya mèmè ncìtukù mwanji kubatijiibwa to.”

“Fyuu, fyuu!”

“Ee, ee, bu mèmè anu mwa kwasa lwendu ne kwenzaku bishìlàngàne’s.”

“Fyuu!” Aci, ki cintu ncyòci aci, asà lwendu, pashiishe—pashiishe udi wenza bishìlàngàne paanyima pàà wèwè mumane kwasa lwendu. Nwamonu anyi? Bìkèngela ùkudimukè ùtangilè kùdi ufuma, wàsè lwendu, wamonu’s.

Wèwè udi wamba ne: “Ee, kacya ncìtu—ncìtu—ncìtu mwanji kucimonaku mushindu awu to.”

210 Ee, mwaneetu munanga, ndi muswe bwa ùndeejèku Mufundu wumwe cyanààna mùdi muntu nansha umwe. . . Mèmè ntu nkàadi mufilèfile cyòci eci kùkaadi bidimu makumi asatu ne cimwe bya mudimu wà bwambi mu nyungulukilu wa buloba bujimà, kumpala kwa beepiskopo ne bakwabo bònsò, mwaba wùkaadiku kacya muntu nansha umwe, muntu nansha umwe mubatiijiibwe mungà mushindu wùdi kawùyi mu Dîna dya Yesu Kilisto to. Kadi muntu yònsò uvwa kàyi mubatiijiibwe mu Dîna dya Yesu awu, bìvwa bìkèngela bwa kulwayè kubatiijiibwa cyakabidi mu Dîna adi.

211 Nzambi ùtu ne Dîna anu dimwepele, ne Dîna Dyèndè n’Yesu. Yèyè awu ùvwa Mwan’Ende wa balume, Yèyè wàkangata Dîna dya Mwan’Ende wa balume. Nzambi! Mpindyewu, Yesu, mubidi wùvwa mmuntu. Aci tudi bamanye. Úvwa m’Mwànà wa Nzambi uvwa mubwikila mundidimbi. Mpindyewu twètù katwena twitabuuja mushindu wà ba-unitaires, wùdi bantu bàmba ne Nzambi mmwenze bu mùdi munu wèbè awu awu nansha. Tudi twitabuuja ne kùdi byambiì-. . .byambiìbwà bisatu bya Nzambi. Byambiìbwà bisatu bya Nzambi, mùdi Nzambi mumweneshiibwe. Kadi kùdi Nzambi umwepele. Nwamonu anyi? Neya bushuwa. Katwena twitabuuja. . .Tudi

twitabuuja mu—mu . . . Lekelaayi ncileejè mushindu ewu ne, tudi twitabuuja ne Nzambi mmusòmbèle mu midimu yisatu. Yèyè ùvwa ne mudimu kampanda pa buloba musangu kampanda.

²¹² Mpindyewu, nwênù bakaji yilàayi *elu* luseke, ne nwênù balume yilàayi *elu* luseke, nwênù bàdi munkaci mwa kudilongolola abu. Nenku bàdi munkaci mwa kudilongolola bwa mudimu wà dibatiiza patùdi twakulangana apa.

²¹³ Nenku, mpindyewu, Nzambi ùvwa ne midimu yisatu. Wumwe wà ku yôyi wàkabiikidiibwa ne mbuuTaatu, anyi cipungu cya Taatù; mukwabo wàkabiikidiibwa ne mbuuMwànà; ne mukwabo wàkabiikidiibwa ne Nyuma Mwímpè. Mpindyewu, leelu ewu, ncipungu kaayi—kaayi cìdi Taatù munkaci mwa kukwacila mudimu leelu ewu? [Disangisha dìdi dyàmba ne: “Nyuma Mwímpè.”—Muf.] Nyuma Mwímpè. Yèyè ùvwa cinyi mu matuku àdì mapite? [“Yesu.”] Yesu. Yèyè ùvwa cinyi mu matuku àvwà kumpala kwa aci? [“Taatu.”] Kadi cìvwa anu Nzambi umwepele! Ncya bushuwa anyi? Yèyè ùdi Taatù, Mwànà, ne Nyuma Mwímpè, bisatu abi, midimu yisatu ya Nzambi umwepele ayi. Nzambi umwepele!

²¹⁴ Kadi mpindyewu, *Taatù* kî ndîna to, mmwômò anyi? Ndikù muswe kunukonka. Mpindyewu ndi muswe kunupeesha Maatàayi 28.19, mùdi Yesu mwambe ne: “Ndàayaaku, nukalongeshe bàà matunga ônsò, nubàbàtìizè mu Dîna,” (D-î-n-à) “Dîna dya Taatù. . .”

²¹⁵ Mpindyewu ndi musweku kumona munùdi bamanye bîmpè Mifundu yenu. Nwângambilaayi pângàapàtukà mu njila. Nenku Yèyè wàkabambila ne: “Ndàayi pa buloba bujimà, nuyiishe cifùkiiibwà cyònsò Evanjeeliyo. Ewu udi witabuuja ne ùbàtìijiiibwa neasungidiibwe. Ewu udi kàyì wìtabuuja neapiishiibwe. Bimanyinu ebi nebifile aba bàdi bìitabuujà. Mu Dîna Dyànyi bôbò nebiiipatè baadémons,” Byònsò abi mbilelela anyi? “nebàakulè mu myakulu mipyamipya, nebàkwatè nyoka ne byanza.” Mpindyewu mèmè nènntùtèlèlè, Maatàayi. . .

²¹⁶ Mpindyewu tèelejàayi. Ndi ndòmbakù mulongi kanà yònsò wa maalu malonda. Mpindyewu eci cidi pa mikaba ya mèyi, eci cìyaaya pa buloba bujimà. Ndi ndòmbakù mulongi kanà yònsò wa maalu-malonda bwa kulwaye kùndi ne kuntwàdilayè Mufùndù kanà wònsò, kantu kafùnda kanà kònsò kàà. . . anyi kî m’Mufùndù to, kantu kafùnda kanà kònsò kàà Mufùndù anyi bwalu-bulonda kanà bwònsò, mvensa kanà yònsò wa maalu-malonda ukààdikù muleeje ne mwena Mishòònyi kana yònsò, muntu kanà yònsò ukààdikù mubàtìijiiibwe mu Dîna dya “Taatu, Mwànà, Nyuma Mwímpè” too ne pàakalwà ekeleeziya wa Katolike kutuma dîyi bwa bôbò kucyenza mu Nsangilu wa Nicée. Mpindyewu aci cìdi pa mikaba ya mèyi, cìyaaya pa buloba bujimà, cikùdìmùnuyiibwe mu myakulu mishiiilèshiiilàngàne makumi asatu ne mwandamutekete. Mèmè nènku fucile njila

nansha wêwè ufumina dyàmwàmwà dya mbû. Ncya bushuwa. “Taatu, Mwâna, ne Nyuma Mwîmpè” mbwalu buswika bwa mafi, bwa mashimi bwa Katolike, kî ndibatiiza dya bwena Kilisto nansha. Cya bushuwa! Luther ngwâkalwa muumukile naaci mu ekeleeziya wa Katolike, pamwe ne kateshismu, Wesley kuciitaba kadi kutungunukaye naaci. Kadi edi ndituku dya dimweneshiibwa dya bâna bâa Nzambi, didi maalu masokoka âvwà masokokiibwe kacya ku difuka dya dyulu ne buloba ne cya kumanyishiibwa. Ki dîbà adi ndyôdi edi. Bushuwa.

217 Vûlukàayi ne, kakûvwakû muntu nansha umwe mu Bible ukàâdikû mubatiijiibwe mu dîna dya “Taatu, Mwâna, Nyuma Mwîmpè” to. Munda mwa bidimu nkama yisatu paanyima pàa lufu lwà mupostolo wa ndekeelu, kakûvwà muntu nansha umwe uvwakû mubatiijiibwe mu dîna dya “Taatu, Mwâna, Nyuma Mwîmpè” to. Bàvwa ne. . . Mêmè nkàâdi mubale mikanda yònsò yibidi ya *Baataatu Bàa Kumpàlà Kwà Nicée*, ne *Nsangilu Wa Nicée*, nenku kubangila anu apu mpàâkenzàbo cìdibo bàbîikila ne ng’“ekeleeziya wa beena Kilisto wa buloba bujimà” aci apu ne kucivwijabo bulongolodi ne kwenzejabo bantu bònsò ku bukole bwa kubwelamu, ciine cyàkalwà ekeleeziya wa Katolike aci. Mwaku mene *katolike* awu’s wûdi wûmvwija ne “wa buloba bujimà,” ekeleeziya wa beena Kilisto wa buloba bujimà, udi pa buloba bujimà, ekeleeziya umwepele bwa kutwangana pa buloba bujimà. Kadi cyôci cyena Kilisto eci, bàdi bènzeja bantu ku bukole bwa kwikalamu. Mwômò amu mmùdibo biitàbe, buumûshe Venus kadi kutèeka Mariya. Mbuumûshe Pòlò. . . anyi Jupiter, kadi kutèeka Pòlò. Cidi anu cya bampaanganu! Cya bushuwa. Mu cyôci amu mmùdi ekeleeziya wa Katolike mupatukile, ne paanyima pàa bidimu nkama yitaanu. . .

218 Bàdi ne dinaya didi munkaci mwa kwenzeka mu Louisville patùdi twakulangana apa, dya *Ben Hur*. Bàvwa ne dya *Mikenji Dikûmi* kî nkwanji kupita ntanta mule to. Ndi njinga, bu bôbò mwa kudyenza, bwa bènzakû dya bidimu cinunu ne nkama yitaanu dya bikondo bya midimà adi. Ndi njingaku bwa bàâtèeka adi’s. Bidimu cinunu ne nkama yitaanu bya dikengeshangana dya cimpanganu, mwàkenzejabo bantu bònsò ku bukole ne kubashebeyabo, kubashebeyabo ne cikisu, kuboowabo. Bàswika ngombe ku eci cyanza ne mukwabo ngombe ku cikwabo cyanza, bàbènzeja bwa kutwabo nkuruse mishiku patupu bàvwa bàsàka ngombe ayi ewu ùya eku ne mukwabo kwàka. Mêmè ewu nkàâdikû mulengè ne cyanza cyànyi, anu mu Suisse emu, paanyima pàa makunji kûvwàbo bìimana bàbàkòsela ndimì ne bàbàmba ne mbaloji ne bikwabo byònsò. Aci’s ncya bushuwa menemene. Cya bushuwa!

219 Ne nyuma umwèumwè awu ùdikû too ne leelu ewu. Mikenji ya mbulamataadi nyidi yimupangisha bwa kujuula mutu. Indilaayi too ne pàâpetàye budishikaminyi bwèndè kadi numone. Bible ngudi mwambe nanku. Indilaayi anu too ne

pààleejaye cidiye, pààpetaye mpungà wq kucyènza. Nwènu's nudi bafwànyine kwela tukanda bwa kumusungula anu abidi àdì panshi aa, bwa ku dyànyì pàànyì dimanya dyònsò. Nwamonu anyì? Nealwe, nealwe. Kakwenaku mushindu wà kumupangisha to. Yèyè's ùdi ne cya kulwa. Neya bushuwa. Yèyè ùdi ne cya kulwa, ùlwalwa. Nenku pààlwàye, nwatapaayi anu ntaala nwadimuka. Kadi, mwaneetu, bikèngela wikalè mumanya cintu cimwepele eci, mèmè ndi mumanye Ewu ùndì mwitàbùùje. Aleluuyah! Mutungunuke anu ne kwenda kuya. Nwamonu's. Ki cyòci aci.

220 Kùvwa cikondo cìvwà—cìvwà mufundi mwine ewu, pâmvwà mwambile mufundi wa Lam-...Lamsa—Bible wa Lamsa, pààkatàngilaye e kumona cimanyinu cya kale cya Nzambi aci, anu menemene cyòci aci menemene, tutobà tukese tusatu mu cyòci aci, mèmè kwamba ne: “Twàtwa ki tunganyi?”

Yèyè kwamba ne: “N’Nzambi awu mu byambùibwà bisatu.”

Mèmè ne: “Bu mùdi Taatù, Mwànà, ne Nyuma Mwîmpè anyì?”

Kuntangilaye. Kwambaye ne: “Wèwè udi witabuujà aci?”

Ki mèmè ne: “Eyowa’s, mukalenge.”

221 Kwambaye ne: “Mvwa mumone dijingulula adi diloolo adi, mèmè kudyambidila ne wèwè udi muprofeta wa Mukalenge.” Yèyè ne: “Nzambi akubeneshe.” Kungeelaye diboko kunshingu, kwambaye ne: “Bwa mpindyewu kaayi ngàamanyì ne mmmwômò.” Yèyè ne: “Beena Amerike aba kî mbamanyeku cintu to.” Yèyè ne: “Kî mbamanyeku kantu nansha kamwe to.” Yèyè ne: “Bòbò bàdi bàteeta kwangata Mukanda wà ku Esete bwa kuWuvvija Mukanda wà ku Wesete. Kî mbamanye nansha Bible to.” Yèyè ne: “Kakwena dîngà Dînà nansha dimwe dipèèshìibwe mwinshi mwa Dyulu, dîngà Dînà nansha dimwe, bwalu bantu bònsò bàkaadiku babàtìijìibwe bàakabàtìijìibwa mu Dînà dya Yesu Kilisto. Cintu pààci ne mbaapersona basatu mu Mvidi Mukulu umwe kacitukù to.” Nenku awu m’Mwaneetu Lamsa, Docteur Lamsa, mukudimunyi wa Bible wa Lamsa awu, udi mulunda wa katàpùlà-katèèkà wa Eseinhower ne wa ba-diplomates banene bònsò bàà pa buloba, ne bikwabo byònsò, kungeelaye maboko kunshingu, kwambaye ne: “Dîngà dituku bààdyàkukwasa cingoma bwa bwalu abu. Kadi,” mwàkambàye, “wavùluka ne, bantu bònsò abu bàtu bàfwa bwa kiipàcila kampanda.”

222 Mèmè ndi muswe kwikala mùvwà Peetèlò wa kale pàvwàye musòmbe mu buloko apu. Kùvwa nsongààlùmè wa citende muntwamu ne mwikàle mubinduluke yònsò. Ki kwambaye ne: “Kaa, ncilumbu kaayi?”

Yèyè ne: “Udi mumanye ne nebakushebeye anyì?”

Peetèlò kwambaye ne: “Eyowa’s.”

Awu ne: “Ee, s’ukàadi pa kufwa leelu ewu.”

Yèyè ne: “Eyowa’s.”

Awu ne: “Ee, bàdi—bàdi . . . kwèna ne bwôwà tô?”

Yèyè ne: “Bwàlà.”

Awu ne: “Wèwè udi ne cya kwikala umwe wa ku bàdìbo bàbìkila ne mbeena Kilisto abu.”

Yèyè ne: “Eyowa’s.”

Awu ne: “Cìdì cyenzèke ncinyi?”

²²³ Ki kumulondelaye, kusòmbelayè panshi ne kumulondelaye bwalu abu. Kadi pàvwà muiiki awu mutungunuke apu, kufikaye kundekeelu, kwambaye ne: “Kadi’s mwya mwa kwikala mushààle mudishikamine mu dinda emu. Nunku ndi muye mukashààle wa ku dimwe dya ku mangumba àbò awu ne mutungunuke anu ne kwikala ne mwoyi, wamonu’s. Mwya mwa kwikala mushààle mudishikamine. Kadi pàmvwà mpatukila ku ciibi cya cimenga, mèmè kumona Kampanda wènda ùlwa, wènda ùbwela. Mèmè kumanya ne Ùvwa Nganyì. Mèmè kwamba ne: ‘Mukalenge, Uyààya kwèpi?’ Yèyè kwamba ne: ‘Ndi ngaalukila nye bwa kupoopediibwa cyakabidi pa nkuruse.’” Yèyè ne: “Mèmè kwalukila buludi’s.”

²²⁴ Anu pa diine dîbà adi kwambabo ne: “Udi dînà ne n’Simona Peetèlò nganyì?”

Yèyè ne: “Mmèmè ewu!”

Awu ne: “Tukàadi badìlongòlòle bwebe wèwè.”

Yèyè ne: “Nwènù’s ki bândi mwindìle aba.” Pèndè ùmba ùpàtuka.

²²⁵ Nsongààlùmè awu kumulengaye pa dikaaya, kwambaye ne: “Anjì indilabi kakese tũng, Simona; ndi pàànyì ngiitaba Nzambi awu! Ne patùdì twakulangana apa ncyèna ne bwôwà to; dînà dîdì dîlondà dîikalè dyànyì mèmè.” Ncya bushuwa. Aleluuyah!

Mmùtùngùnùke anu . . . Ùdì ùzòlòloka mashi,
eyowa, ùdì ùzòlòloka mashi,

Evanjeeliyo ewu wa Nyuma Mwímpè ùdì
ùzòlòloka mashi,

Mashi a bayiidi bàakafwìlà Bulelela abu,
Evanjeeliyo ewu wa Nyuma Mwímpè
mmutungunuke anu ne kuzòlòloka mashi.

Wa kumpala wàkafwìla ndongamu ewu wa
Nyuma Mwímpè,

Ùvwa n’Yone Mubatijji, kadi yèyè wàkafwà bu
muntu;

Pashiishe kulwaku Mukalenge Yesu,
kuMupoopelabo pa nkuruse,

Yèyè wàkayiisha ne Nyuma ùvwa mwa
kusungila bantu ku mpekaatu.

Kùdi Peetèlò ne Pòlò, ne Yone wa kwa Nzambi
 awu,
 Bòbò bààkafila myoyi yabo bwa Evanjeeliyo
 ewu wàmòna mwa kukenkesha;
 Bààkasambakaja mashi àbò, mwènzèlèbo kùdi
 baprofeta bàà kale,
 Bwa Dìyì dilelela dya Nzambi dyàmòna mwa
 kwambiibwa ne meeji matooke.
 Kùdi misuuka mwinshi mwa cyoshelu, yèla
 mbila ne: “Too ne ku dibà kaayi?”
 Bwa Mukalenge kunyookaYe aba bàdi benze
 bibi; (Tèèlejàayi!)
 Kadi nekwikalè bakwabo kabidi bààfilà mashi
 a myoyi yabo
 Bwa Evanjeeliyo ewu wa Nyuma Mwîmpè ne
 nkwaka wendè mukunze bu mashi awu.
 Ùdi ùzòloloka mashi, eyowa, ùdi ùzòloloka
 mashi,
 Evanjeeliyo ewu wa Nyuma Mwîmpè ùdi
 ùzòloloka . . . mashi,
 Mashi a bayiidi bààkafwilà Bulelela abu,
 Evanjeeliyo ewu wa Nyuma Mwîmpè ùdi
 ùzòloloka mashi.

226 Anu Mufundu wumwe cyanàànà kumpala kwa twètù kuya:

*. . . nenku bòbò kwambila Peetèlò ne . . . bakwabo bàà
 kùdibò ne: Balumyana ne bânà beetu, citùdì ne cya
 kwenza ncinyi bwa twètù kusungidiibwa?*

*. . . Peetèlò wàkabàmbila ne: Nyingalalaayi, muntu ne
 muntu wa kunùdì ne nubatiijiibwe mu Dìnà dya Yesu
 Kìlìsto bwa dilekelediibwa dya mpekaatu wenù, nenku
 nwènù nenupete kupà kwa Nyuma Mwîmpè.*

*Bwalu mulayi wùdi kunùdì, ne kùdì bânà beenu
 balela, ne kùdì aba bàdi kule, mu búngì bwònsò
 bwàbìikilàbo kùdì Mukalenge Nzambi wetù abu.*

227 Mukalenge anubeneshe mpindyewu. Patùdì twenda tuumuka mu njila apa, nudi mwa kubandilaayi dibatiiza patùdì . . . ? . . .



DITÈÈKIIBWA 3 LUA60-0522M
(Adoption 3)

DILONDANGANA DYÀ MALONGESHA PA DITÈÈKIIBWA

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, mu matuku 22 a ngondo mwitânù, cidimu cya 1960, mu Branham Tabernacle mu Jeffersonville, Indiana, U.S.A. Ndyumusha pa mukaba wa mêtù ne dituuta ku cyamu mu kaabujima kààdi mu Anglais. Nkudimwinu wa mu Ciluba ewu mmutuuta ku cyamu ne mwabanya kùdi Voice Of God Recordings.

CILUBA

©2021 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org